

ምዕራፍ ፡ ፸፬ ።

የኢትዮጵያ ፡ የጦር ፡ ሠራዊት ፡ መፈታት ።

የኢትዮጵያ ፡ ጦር ፡ በግፍ ፡ የመጣበትን ፡ ጠላትን ፡ በመሣሪያ ፡ ልዩነት ፡ (በዐምብና ፡ በመርዝ ፡ በትር) ፡ የተነሣ ፡ ምንም ፡ እንኳ ፡ ለመመለስ ፡ ባይችል ፡ በያዘው ፡ መሣሪያና ፡ በተለመደ ፡ ዠግንነቱ ፡ በዐድዋ ፡ በመቀሌ ፡ በሸፊ ፡ በእንደርታ ፡ በተንቤን ፡ ጎሊናውን ፡ በማይወቅሥበት ፡ አኳኋን ፡ እንደሚገባ ፡ ተዋጋ ። በዚህም ፡ ጦርነት ፡ ከደረሰበት ፡ አደጋ ፡ የተነሣ ፡ ተስፋ ፡ ሳይቆርጥ ፡ ከየጦሩ ፡ ግንባር ፡ እየተመለሰ ፡ በማይጨው ፡ ተጠራቅሞ ፡ የመጨረሻ ፡ ደሙን ፡ ለማፍሰስ ፡ በንጉሠ ፡ ነገሥቱ ፡ ዙሪያ ፡ ተሰለፈ ።

ግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴም ፡ እነዚያን ፡ ስመ ፡ ጥሩ ፡ የሆኑትን ፡ የክብር ፡ ዘበኞቻቸውን ፡ ይዘው ፡ ታላቅ ፡ ውጊያ ፡ አደረጉ ። የግርማዊነታቸውንና ፡ የክብር ፡ ዘበኞቻቸውን ፡ የመኳንንቶቻቸውንም ፡ የማይጨውን ፡ ውሎ ፡ በኢጣሊያኖችና ፡ በኢትዮጵያውያን ፡ ሠራዊት ፡ መካከል ፡ ሆነው ፡ የዐይን ፡ ምስክር ፡ የነበሩት ፡ ጋዜጣ ፡ ጸሓፊዎች ፡ በጣም ፡ አድንቀዋል ። ራሳቸውም ፡ ኢጣሊያኖች ፡ ምንም ፡ እንኳ ፡ ሁል ፡ ጊዜ ፡ ድሉ ፡ በወንድነት ፡ በኩል ፡ ሲያጋድልባቸው ፡ በዐምብና ፡ በመርዝ ፡ በኩል ፡ ለማቃናት ፡ ቢችሉ ፡ «ይህ ፡ የአየር ፡ ጦር ፡ ባይኖረን ፡ ኖሮ ፡ ይህን ፡ ዐይኑን ፡ ጨፍኖ ፡ እመድፍ ፡ እፍ ፡ ድረስ ፡ እየመጣ ፡ የሚዋጋ ፡ ወታደር ፡ በምን ፡ እንመልሰው ፡ ኖሯል» ። እያሉ ፡ መደነቅና ፡ መደመማቸውን ፡ አልሸሸጉትም ።

ጀርመን ፡ በትልቁ ፡ ጦርነት ፡ ከወደቀ ፡ ወዲህ ፡ በስውር ፡ ባዘጋጀው ፡ የጦር ፡ መሣሪያ ፡ ያውም ፡ ቢሆን ፡ ተወራሪዎቹ ፡ መንግሥታት ፡ ምንም ፡ እንኳ ፡ በቍጥር ፡ ባይወዳደሩት ፡ የአየር ፡ ጦር ፡ እያላቸው ፡ የጀርመን ፡ መንግሥት ፡ የነምሳን ፡ መንግሥት ፡ ያለጦርነት ፡ ባፅ ፡ ቀን ፡ ያዘ ። የቼኮስሎቫኪያን ፡ መንግሥት ፡ ባፅ ፡ ቀን ፡ የፖሎንን ፡ መንግሥት ፡ በ፴ ፡ ቀን ፡ የዳኒማርክን ፡ መንግሥት ፡ ባፅ ፡ ቀን ፡ የኖርዌጅን ፡ መንግሥት ፡ በ፱ ፡ ቀን ፡ የሆላንድን ፡ መንግሥት ፡ በ፰ ፡ ቀን ፡ የቤልጅግን ፡ መንግሥት ፡ በ፳ ፡ ቀን ፡ የፈረንሳይን ፡ መንግሥት ፡ በ፪ ፡ ወር ፡ ከ፫ ፡ ቀን ፡ የዩጎስላቪን ፡ መንግሥት ፡ በ፳ ፡ ቀን ፡ ጦርነት ፡ ያዘ ።

እነዚህም ፡ የተያዙ ፡ መንግሥታት ፡ በመሣሪያ ፡ ልዩነትና ፡ ብዛት ፡ ነው ፡ እንጂ ፡ እንደ ፡ ጀርመን ፡ ዠግንነት ፡ ጎድሏቸው ፡ አይደለም ።

ኢትዮጵያ ፡ ግን ፡ ኢጣሊያን ፡ በሺ ፡ ፳፻፹፰ ፡ ዓ ፡ ም ፡ በዐድዋ ፡ ድል ፡ አድርጋ ፡ ከመለሰች ፡ ወዲህ ፡ በስውር ፡ ተዘጋጅቶ ፡ በመሬትና ፡ በአየር ፡ የሚወጋትን ፡ ጠላቷን ፡ በመሬት ፡ ጦርነት ፡ ብቻ ፡ ፯ ፡ ወር ፡ ሙሉ ፡ አቆመች ። ስለ ፡ ድሉ ፡ ግን ፡ የኢትዮጵያም ፡ ልጆች ፡ በዚህ ፡ በአይሮፕላን ፡ ሥራ ፡ ትክክል ፡ በመሬትና ፡ በሰማይ ፡ ለመዋጋት ፡ በሚችሉበት ፡ ጊዜ ፡ ኢጣሊያኖች ፡ ጦርነት ፡ በያነሡ ፡ እውነተኛው ፡ ዠግና ፡ ማን ፡ እንደ ፡ ሆነ ፡ ያን ፡ ጊዜ ፡ ይታወቅ ፡ ነበር ። ይኸውም ፡ ሆኖ ፡ ማይጨው ፡ በተደረገው ፡ ጦርነትም ፡ ቢሆን ፡ ድሉ ፡ ወደ ፡ ኢትዮጵያ ፡ አዘንብሎ ፡ እንደ ፡ ነበረ ፡ ምንም ፡ አይጠረጠርም ።

ዳሩ ፡ ግን ፡ በጠላት ፡ ላይ ፡ የድል ፡ ርምጃ ፡ የዠመረውን ፡ የኢትዮጵያን ፡ ወታደር ፡ ከዚህ ፡ ቀደም ፡ ብዙ ፡ ጊዜ ፡ እንደ ፡ ተባለው ፡ በሰሜን ፡ የሚገኙት ፡ አይሮፕላኖች ፡ በ፸ና ፡ በ፻፶ ፡ እየተከፈሉ ፡ መጥተው ፡ ገሚሶቹ ፡ የሚያቃጥፉ ፡ ገሚሶቹ ፡ የእሳተ ፡ ገሞራው ፡ ፍንጣራ ፡ ሰውን ፡ የሚፈጅ ፡ በምብ ፡ ያፈሱበት ፡ ስለ ፡ ነበረ ፡ ተደፍሮ ፡ የሚያውቀውና ፡ ድል ፡ ከመሆን ፡ መሞትን ፡ የሚመርጠው ፡ የኢትዮጵያ ፡ ወታደር ፡ ወደ ፡ ሗላው ፡ መመለስ ፡ ግድ ፡ ሆነበት ።

ለዚህም ፡ አንድ ፡ ተራ ፡ ወታደር ፡ እንዲህ ፡ ሲል ፡ ሸለለ ፡ ይባላል ። « በማይ ፡ ጨውም ፡ በመቀሌም ፡ . . . በኩል ፡ መች ፡ ይገባ ፡ ነበር ፡ በሰማይ ፡ ላይ ፡ ገባ ፡ በማናውቀው ፡ አገር » ።

ግርማዊ ፡ ንጉሠ ፡ ነገሥትም ፡ በዚህ ፡ በእሳተ ፡ ገሞራ ፡ ውሽንፍር ፡ መካከል ፡ ሆነው ፡ ከተዋጉና ፡ ካዋጉ ፡ በኋላ ፡ ወታደሩ ፡ ከዐምብ ፡ ዝናም ፡ እየሸሸ ፡ በላያቸው ፡ ሲመጣ ፡ ልብን ፡ በሚነካ ፡ በዠግንነት ፡ ንግግር ፡ ሲገሥጹት ፡ ገሚሱ ፡ እየተመለሰ ፡ ተዋግቶ ፡ ሞተ ። የቀረው ፡ ግን ፡ ከሽሽቱ ፡ ሊገታ ፡ አልቻለም ። ግርማዊ ፡ ጃንሆይም ፡ አጠገባቸው ፡ ካሉት ፡ ቁራጥ ፡ ወታደሮቻቸው ፡ ጋራ ፡ እጦርነቱ ፡ መካከል ፡ ገብተው ፡ በሞታቸው ፡ ቁርጠው ፡ ይዋጉ ፡ ዠመር

በዚህ ፡ ጊዜ ፡ የኢትዮጵያ ፡ የነፃነት ፡ ሕይወት ፡ በግርማዊ ፡ ጃንሆይ ፡ ሕይወት ፡ ላይ ፡ መንጠልጠሉንና ፡ ሞታቸው ፡ የኢትዮጵያ ፡ ሞት ፡ ሕይወታቸው ፡ የኢትዮጵያ ፡ ሕይወት ፡ መሆኑ ፡ ያልተዘነጋቸው ፡ መሳፍንቶችና ፡ የቤተ ፡ ክርስቲያን ፡ ሹማምንቶች ፡ ወደ ፡ ፊት ፡ ሄደው ፡ በጠላታቸው ፡ ፊት ፡ ለመሞት ፡ ሲገሠግሡ ፡ ከፊታቸው ፡ እየቀደሙ ፡ በእግዚአብሔር ፡ ስም ፡ ለመኗቸው ። ቀጥለውም ፡ ከንዴትና ፡ ከብስጭት ፡ የተነሣ ፡ አልመለስም ፡ ብለው ፡ እፈታቸው ፡ ያለውን ፡ ሲገፉ ፡ ወዲያው ፡ ቀሳውስቱ ፡ የሥላሴን ፡ ስም ፡ ጠር

ተው ፡ ገዝቷቸው ። ሌሎችም ፡ ታላላቅ ፡ የጦር ፡ አለቆች ፡ በጃንሆይ ፡ ዙሪያ ፡
 ሆነው ፡ « ዛሬ ፡ የኢጣሊያ ፡ ጦር ፡ ጊዜ ፡ እንዳገኘ ፡ እኛም ፡ ጊዜ ፡ እናገ
 ኛለንና ፡ ወደ ፡ ኋላ ፡ ተመልሰን ፡ ጊዜ ፡ እያራዘምን ፡ እንዋጋ » ፡ ብለው ፡ አመ
 ለከቱ ። ጃንሆይም ፡ « እኔ ፡ ቀድሞውንም ፡ የመጣሁት ፡ ድል ፡ አደርጋለሁ ፡
 ማለትን ፡ ብቻ ፡ ታምኜ ፡ አይደለም ። ድልም ፡ ብሆን ፡ ሕይወቴ ፡ እስኪያልፍ ፡
 ድረስ ፡ እንደሠራ ፡ ነውና ፡ የፈቀደ ፡ ከኔ ፡ ጋራ ፡ ይሙት ፡ ያልፈቀደም ፡ ይሂድ
 እንጂ ፡ ወደ ፡ ኋላዬ ፡ አልመለስም » ፡ አሉ ። ከዚህ ፡ በኋላ ፡ ሌሎች ፡ አለቆችና ፡
 ልዑል ፡ ራስ ፡ ካሳ ፡ ደጃች ፡ ወልደ ፡ ዐማኑኤል ፡ « ንጉሥ ፡ እልክ ፡ ለመወጣት ፡
 ቢሞት ፡ አገሩን ፡ መገዳት ፡ ነው ፡ እንጂ ፡ አይጠቅመውም ፡ ሞትን ፡ እንደ
 ሆነ ፡ ምን ፡ ጊዜም ፡ አናጣውም ፡ ስለዚህ ፡ ከዚህ ፡ ለቀን ፡ ወደ ፡ ኋላ ፡ ተመል
 ሰን ፡ ጊዜና ፡ ስፍራ ፡ እያለዋወጥን ፡ ብንዋጋ ፡ ይሻላል » ፡ ሲሉ ፡ ሁሉም ፡ ባንድ
 ቃል ፡ ተናገሩ ። በዚህ ፡ ምክንያት ፡ ከማይ ፡ ጨው ፡ ተመልሰው ፡ ከራሳቸው ፡ ላይ
 እንደ ፡ ገና ፡ ለመዋጋት ፡ አሰቡ ፡ በዚህ ፡ ጊዜ ፡ ብጹዕ ፡ አቡነ ፡ ጴጥሮስ ፡ ብጹዕ ፡
 ዕጩኔ ፡ ገብረ ፡ ጊዮርጊስ ፡ ልዑል ፡ ራስ ፡ ካሳ ፡ ፊታውራሪ ፡ ብሩ ፡ (አሁን ፡ ፡
 ራስ) ፡ ሌሎችም ፡ መኳንንቶች ፡ የግርማዊነታቸው ፡ ከራሳቸው ፡ ላይ ፡ መዋጋትና
 መሞት ፡ ጠላትን ፡ ከመጥቀም ፡ በቀር ፡ ኢትዮጵያን ፡ በምንም ፡ በኩል ፡ እንደ
 ማይጠግናት ፡ ደጋግመው ፡ አስረድተው ፡ ወዳዲስ ፡ አበባ ፡ ኢንዲመለሱ ፡ ለመ
 ኗቸው ። ከዚህ ፡ በኋላ ፡ ግርማዊ ፡ ንጉሠ ፡ ነገሥት ፡ የኔ ፡ ወዳዲስ ፡ አበባ ፡
 መመለስ ፡ ለሕይወቴ ፡ መሳሳት ፡ ሳይሆን ፡ ለኢትዮጵያና ፡ ለሕዝቧ ፡ ጠቀ
 ሜታ ፡ ያደረጋችሁት ፡ መሆኑን ፡ ቃል ፡ ግቡልኝ ፡ ብለው ፡ በጳጳሱ ፡ ከገቡላ
 ቸው ፡ ወዲህ ፡ እንግዲያውስ ፡ የተረፈውም ፡ ጦር ፡ እንዲመለስ ፡ ንገሩ ፡ ብለው
 ከተሰበሰቡ ፡ በኋላ ፡ ደጀን ፡ እየሆኑ ፡ ወዳዲስ ፡ አበባ ፡ ጉዞ ፡ ዠመሩ ። የጠ
 ላት ፡ አይሮፕላኖችም ፡ በግድ ፡ የኢትዮጵያ ፡ ሕዝብ ፡ እንዲጠፋ ፡ ዝቅ ፡ እያሉ ፡
 በቦምብና ፡ በመትረየስ ፡ ፯ ፡ ወር ፡ ሙሉ ፡ ከቦምብና ፡ ከመርዝ ፡ ጋራ ፡ በመዋ
 ጋት ፡ የደከመውን ፡ ጦር ፡ ሲመቱት ፡ አለቃና ፡ ጭፍራው ፡ ተለያይቶና ፡ ተበ
 ታትኖ ፡ ቅጥ ፡ አጥቶ ፡ ሁሉም ፡ የሚድንበትን ፡ መንገድ ፡ እየፈለገ ፡ ይሂድ ፡
 ነበር ። በዚህም ፡ ጊዜ ፡ የማይጨውና ፡ የየጄ ፡ የዋጅራት ፡ ባላገሮች ፡ ስለ ፡
 ነፃነቱና ፡ ስለ ፡ ነፃነታቸው ፡ ከዘመቻ ፡ ደክሞ ፡ የተመለሰውን ፡ የወገናቸውን ፡
 ወታደር ፡ እኸል ፡ ውሃ ፡ እየሰጡ ፡ በመሸኘት ፡ ፈንታ ፡ አንዳንዶቹ ፡ የያዘውን ፡
 ብረት ፡ ለመቀማት ፡ ሲሉ ፡ በደናቸውና ፡ በስፍራቸው ፡ እያደቡ ፡ ያጠፉት ፡
 ወታደር ፡ ልክ ፡ የለውም ። አንዳንድ ፡ ጊዜም ፡ ብዙ ፡ እየሆኑ ፡ ፊት ፡ ለፊት ፡
 እየሆኑ ፡ ባጀቡ ፡ ላይ ፡ ተከሱ ። በኋላ ፡ ግን ፡ ግርማዊ ፡ ጃንሆይ ፡ መኖራቸ

ውን ፡ አላመኑም ፡ ነበርና ፡ ከባላገሮቹ ፡ ቀንደኛ ፡ የሆኑት ፡ መጥተው ፡ ጃንሆ
 ይን ፡ ባዩ ፡ ጊዜ ፡ « እኛ ፡ ሰራዊቱ ፡ ንጉሡን ፡ ከድቶ ፡ የመጣ ፡ መስሎን ፡
 ነበር ፡ እንጂ ፡ መች ፡ ዐወቅን » ፡ ብለው ፡ ከዚህ ፡ በኋላ ፡ ወደ ፡ ቤታቸው ፡ እየ
 ሄዱ ፡ መብልና ፡ መጠጥ ፡ አምጥተው ፡ ለወታደሩ ፡ ሰጥተዋል ።

ይሁን ፡ እንጂ ፡ የጠላት ፡ ቦምብና ፡ የጋዝ ፡ መርዝ ፡ እየዘነበ ፡ በግርማዊነ
 ታቸው ፡ አጠገብ ፡ የሚሄዱትን ፡ ሲገድል ፡ ከባላገር ፡ የተተኩሰውም ፡ እነልጅ
 ገሠሠ ፡ ጅማን ፡ ሲገድል ፡ የኢትዮጵያ ፡ ትንጣኤ ፡ የተደገፈውን ፡ የግርማዊነ
 ታቸውን ፡ ሕይወት ፡ ሊቃወም ፡ አልቻለም ።

በዚህ ፡ ምክንያት ፡ ግርማዊ ፡ ጃንሆይ ፡ ኢትዮጵያን ፡ ቸል ፡ በማይላት ፡
 በእግዚአብሔር ፡ ሥልጣን ፡ ተጠብቀው ፡ በሚወዷቸው ፡ ታማኝ ፡ ወታደሮቻ
 ቸው ፡ ታጅበው ፡ በከራሪምና ፡ በየጄ ፡ በወሎና ፡ በፍቼ ፡ አድርገው ፡ ሚያዝያ ፡
 ፳፪ ፡ ቀን ፡ ኅሙስ ፡ አዲስ ፡ አበባ ፡ ገቡ ። በዚህም ፡ ጊዜ ፡ በከተማው ፡ ያለው ፡
 መኳንንትና ፡ ሕዝብ ፡ በደስታ ፡ ተቀበላቸው ። ያን ፡ ጊዜም ፡ « ግርማዊነትዎ ፡
 ሕያው ፡ ከሆነ ፡ ኢትዮጵያም ፡ ሕያው ፡ ትሆናለች » ፡ እያሉ ፡ ብዙ ፡ ሰዎች ፡
 የተናገሩት ፡ በኋላ ፡ በመፈጸሙ ፡ በጣም ፡ ያስደንቃል ።

ምዕራፍ ፡ ፸፮ ።

የግርማዊ ፡ ጃንሆይ ፡ ወደ ፡ አውሮፓ ፡ መሄድ ፡ በገጭብ ፡ ጉባኤ ፡ የተናገሩት ፡
 ዲስኩር ።

ግፈኛው ፡ ጠላት ፡ አሳቡን ፡ ለመፈጸም ፡ ባደረገውና ፡ ሕግን ፡ ተላልፎ ፡ በሠራ
 በት ፡ መሣሪያ ፡ እየተዋጋ ፡ እስከ ፡ ደሴ ፡ ደርሶ ፡ ከዚያም ፡ ስመ ፡ ጥሩዋን ፡ የኢ
 ትዮጵያን ፡ ከተማ ፡ አዲስ ፡ አበባን ፡ ለመያዝ ፡ በብዙ ፡ ታንክና ፡ በብረት ፡
 ለበስ ፡ መኪናዎች ፡ የሚረዱ ፡ የጦር ፡ ሠራዊቶች ፡ አዘጋጅቶ ፡ ጉዞውን ፡ ወደ ፡
 ፊት ፡ ይቀጥል ፡ ዠመር ።


በዚህ ፡ ምክንያት ፡ ግርማዊ ፡ ንጉሠ ፡ ነገሥት ፡ አዲስ ፡ አበባ ፡ እንደ ፡
 ገቡ ፡ በቤተ ፡ መንግሥቱ ፡ ስብሰባ ፡ ተደርጎ ፡ ስለዚህ ፡ ጉዳይ ፡ ሲመከር ፡
 ፩ኛው ፡ ወገን ፡ ቤተ ፡ መንግሥቱ ፡ ወደ ፡ ጎራ ፡ ተዛውሮ ፡ በዚያ ፡ በኩል ፡ ለመ
 ከላክል ፡ ፪ኛው ፡ ወገን ፡ ደግሞ ፡ የዚህኑ ፡ የግፈኛ ፡ ጠላት ፡ ወራሪነት ፡ ግር
 ማዊ ፡ ጃንሆይ ፡ ራሳቸው ፡ አውሮፓ ፡ ሄደው ፡ ለማኅበሩ ፡ እንዲያመለክቱ ፡

፫ኛው ፡ ወገን ፡ ደግሞ ፡ ጣርማ ፡ በር ፡ ለመከላከያ ፡ የተመቸ ፡ ስፍራ ፡ በመሆኑ ፡
እዚያ ፡ ላይ ፡ ሆኖ ፡ ጠላትን ፡ ለመቋቋም ፡ መከፋ ፡ ሌሎቹም ፡ ጠላት ፡ የሚለ
ውን ፡ ፈጽመን ፡ እንስማማ ፡ ያሉ ፡ ጥቂቶች ፡ አሉ ።

፩ኛውና ፡ ፫ኛው ፡ አሳብ ፡ በጊዜው ፡ መልካም ፡ መስሎ ፡ ሲታይ ፡ ሳለ ፡
ኢጣሊያ ፡ ሕግ ፡ ተላልፎ ፡ የሚሠራባቸው ፡ መሣሪያዎች ፡ ይህን ፡ አሳብ ፡ ለመ
ጸጸም ፡ የሚያስችሉ ፡ አይደሉም ።

በጦርነት ፡ ጊዜ ፡ እንደ ፡ በርና ፡ እንደ ፡ ተራራ ፡ ያሉትን ፡ ለጦርነት ፡
የሚረዱትን ፡ ስፍራዎች ፡ ይዞ ፡ መዋጋት ፡ እንደሚጠቅም ፡ የታወቀ ፡ ነው ።
ዳሩ ፡ ግን ፡ ከተዋጊዎቹ ፡ ፩ኛው ፡ በአየር ፡ መጥቶ ፡ መሸጎ ፡ የተቀመጠበትን ፡
ስፍራ ፡ በመርዝ ፡ ወይም ፡ በቦምብ ፡ ሲመታበት ፡ ይህንኑ ፡ የሚከላከልበት ፡
የአየር ፡ ጦር ፡ ከሌለው ፡ መልካምነቱ ፡ ወደ ፡ መጥፎ ፡ ዠግንነቱም ፡ ፍሬ ፡
ወደሌለው ፡ እልቂት ፡ ከማዘንበል ፡ በቀር ፡ ለዚያ ፡ ጊዜ ፡ የሚሰጠው ፡ ጥቅም ፡
አልነበረም ።

በዚህ ፡ ምክንያት ፡ ከሁሉም ፡ አሳብ ፡ ግርማዊ ፡ ጃንሆይ ፡ አውሮፓ ፡
ሄደው ፡ ለዚህ ፡ በመርዝና ፡ በቦምብ ፡ ለተጠቃው ፡ ሕዝባቸው ፡ ፍርድ ፡ እንዲ
ጠይቁ ፡ የተባለው ፡ አሳብ ፡ ለኢትዮጵያ ፡ ትንሣኤ ፡ መሠረት ፡ ያለው ፡ መሆ
ኑን ፡ ስለ ፡ ተሰማሙበት ፡ ግርማዊ ፡ ንጉሠ ፡ ነገሥት ፡ የጦርነት ፡ ባህል ፡ የሚ
ያውቁትን ፡ የኢትዮጵያን ፡ ተራራና ፡ ጫካ ፡ ተገን ፡ አድርገው ፡ እየተከላከሉ ፡
እንዲቁዩ ፡ አዘው ፡ ግርማዊት ፡ እቴጌ ፡ መነንን ፡ ልዑል ፡ መርድ ፡ አዝማች ፡
አስፋ ፡ ወሰንን ፡ ልዑል ፡ መኰንን ፡ ኃይለ ፡ ሥላሴን ፡ ልዕልት ፡ ተናኘ ፡ ወር
ቅን ፡ ልዕልት ፡ ፀሐይን ፡ ልዑል ፡ ሣህለ ፡ ሥላሴን ፡ ልዑል ፡ ራስ ፡ ካሳን ፡
ክቡር ፡ ፊታውራሪ ፡ ብሩን ፡ ራስ ፡ ጌታቸውን ፡ ደጃዝማች ፡ ይገዙን ፡ ደጃዝ
ማች ፡ አደፍርሰውን ፡ ደጃዝማች ፡ ነሲቡ ፡ ዛማኔልን ፡ ደጃዝማች ፡ መኰንን ፡
እንዳልካቸውን ፡ ደጃዝማች ፡ አበበ ፡ ዳምጠውን ፡ ደጃዝማች ፡ ዐምዴንና ፡
ደጃዝማች ፡ ወልደ ፡ ዐማኑኤልን ፡ ጸሐፊ ፡ ትእዛዝ ፡ ኃይሌን ፡ ብላቴን ፡ ጌታ ፡
ጎሩይን ፡ ፊታውራሪ ፡ ታፈሰን ፡ አቶ ፡ ወልደ ፡ ጊዮርጊስ ፡ ወልደ ፡ ዮሐንስን ፡
አቶ ፡ ሎሬንሶ ፡ ታእዛዝንና ፡ ሌሎችንም ፡ አስከትለው ፡ በሚያዝያ ፡ ፳፬ ፡ ቀን ፡
፲፱፻፳፰ ፡ ዓ ፡ ም ፡ የሚወዱትን ፡ ሕዝባቸውን ፡ የሚወዷትን ፡ አገራ
ቸውን ፡ በመረር ፡ ሐዘን ፡ ትተው ፡ ካዲስ ፡ አበባ ፡ በባቡር ፡ ተነሥተው ፡
ወደ ፡ ጅቡቲ ፡ ሄዱ ። ጅቡቲም ፡ በደረሱ ፡ ጊዜ ፡ የጅቡቲ ፡ አገረ ፡ ገዥ ፡ በክ
ብር ፡ ተቀብሎ ፡ ሲያነጋግራቸው ፡ ወዲያው ፡ በተወሰነው ፡ ሰዓት ፡ የወዳጃ
ቸው ፡ የእንግሊዝ ፡ መርከቦች ፡ ሲመጡ ፡ በሩቅ ፡ ታዩ ። ወዲያው ፡ የመርከቡ ፡



ግርማዊ ፡ ቀዳማዊ ፡ ኃይለ ፡ ሥላሴ ፡ የኢትዮጵያን ፡ ጉዳይ ፡ በሰፊው ፡
ዘርዘሮ ፡ ያስታውቁበት ፡ የገዢ ፡ ጉባዔ ።

ሹም ፡ ከመርከቡ ፡ ወርዶ ፡ የመርከብ ፡ ዘበኞቹን ፡ ግርማዊነታቸው ፡ እስካሉ ፡ በት ፡ ድረስ ፡ አሰልፎ ፡ ለግርማዊነታቸው ፡ የሚገባ ፡ ሰላምታ ፡ ካደረገ ፡ በኋላ ፡ ግርማዊ ፡ ንጉሠ ፡ ነገሥት ፡ በሰልፉ ፡ መካከል ፡ ከመርከቡ ፡ ሹም ፡ ጋራ ፡ እየተ ነጋገሩ ፡ አልፈው ፡ «አንትርፕሪዝ» ፡ በሚባለው ፡ መርከብ ፡ ተሳፍረው ፡ ጉዟ ፡ ቸውን ፡ ቀጠሉ ። በመርከብም ፡ ተጉዘው ፡ ኤርትራ ፡ ባሕር ፡ በደረሱ ፡ ጊዜ ፡ የኢጣሊያ ፡ መርከቦች ፡ የእንግሊዝን ፡ መርከቦች ፡ ወግተው ፡ ለመግረክ ፡ እን ደሚያስቡ ፡ ሁሉ ፡ በባሕሩ ፡ ላይ ፡ ሲንሳፈሩ ፡ ታዩ ። ወዲያው ፡ የመርከቡ ፡ ሹም ፡ ለጥንቃቄ ፡ ሲል ፡ ነገሩን ፡ ለግርማዊነታቸው ፡ አካፍሎ ፡ ወታደሮቹ ፡ ጥንቃቄ ፡ እንዲያደርጉ ፡ አዘዘ ።

ግርማዊ ፡ ጃንሆይም ፡ መትረየሳቸውን ፡ በመርከቡ ፡ መስኮት ፡ ላይ ፡ ደግ ነው ፡ ሲጠባበቁ ፡ ወዲያው ፡ እነዚያ ፡ ከጠመንገዥ ፡ በስተቀር ፡ ምንም ፡ የሌለ ውን ፡ የኢትዮጵያን ፡ ወታደር ፡ ማይጨው ፡ ላይ ፡ በቦምብና ፡ በመርዝ ፡ ለመምታት ፡ ገጥኖች ፡ የሆኑት ፡ ኢጣሊያኖች ፡ በዚህ ፡ መርከብ ፡ ላይ ፡ ግን ፡ አደጋ ፡ ለማድረግ ፡ ቢፈትኑ ፡ የሚሰጣቸው ፡ መልስ ፡ እንዴት ፡ ያለ ፡ መሆኑን ፡ ያውቁ ፡ ነበርና ፡ ጠብ ፡ እንዳልፈለገ ፡ ሁሉ ፡ በሩቅ ፡ ተሳሳቀው ፡ ተላለፉ ፡ ይባላል ።

ከዚያም ፡ ተጉዘው ፡ «ስዌዝ ፡ ደ ፡ ካናልን» ፡ አልፈው ፡ ሐይፋ ፡ ከተማ ፡ በደረሱ ፡ ጊዜ ፡ ባገር ፡ ምክንያት ፡ ከብዙ ፡ ጊዜ ፡ ገጥሞረው ፡ ይዋጉ ፡ የነበሩት ፡ አይሁዶችና ፡ ዐረቦች ፡ ስለ ፡ ጃንሆይ ፡ ክብር ፡ ሲሉ ፡ እስከ ፡ ሦስት ፡ ቀን ፡ ድረስ ፡ ጦርነቱን ፡ አቁመው ፡ ዋሉ ፡ ይባላል ። ሐይፋንም ፡ አልፈው ፡ ኢየሩሳ ሌም ፡ በደረሱ ፡ ጊዜ ፡ እስካሁን ፡ ድረስ ፡ የኢትዮጵያን ፡ ጉዳይ ፡ በገጭብ ፡ የሚያመለክት ፡ መላክተኛ ፡ ነበር ። አሁን ፡ ግን ፡ የኢትዮጵያን ፡ ጉዳይ ፡ በሰ ፈው ፡ ለማመልከት ፡ እኔው ፡ ራሴ ፡ መጥቻለሁ ፡ ሲሉ ፡ ወደ ፡ ገጭብ ፡ ቴሌግ ሬም ፡ አስተላለፉ ። ኢየሩሳሌምም ፡ ጥቂት ፡ ቀን ፡ ስለ ፡ ኢትዮጵያና ፡ ስለ ፡ ሕዝባቸው ፡ መገፋት ፡ በጸሎት ፡ ከእግዚአብሔር ፡ ጋራ ፡ ሲነጋገሩ ፡ ቁይተው ፡ ወዲያው ፡ ወደ ፡ ሎንዶን ፡ ጉዟቸውን ፡ ቀጠሉ ። ሎንዶንም ፡ በደረሱ ፡ ጊዜ ፡ ክርስቲያኑ ፡ የሎንዶን ፡ ሕዝብ ፡ በሰልፍና ፡ በክብር ፡ ተቀበላቸው ። እንደ ፡ ገናም ፡ ወደ ፡ ሀገራቸው ፡ እንዲመለሱ ፡ በእግዚአብሔር ፡ ስም ፡ ያጽናኟቸው ፡ አሉ ። ከዚያም ፡ የኢትዮጵያና ፡ የኢጣሊያ ፡ ጠብ ፡ ሲመረመርበት ፡ ወደ ፡ ቁየው ፡ ወደ ፡ ገጭብ ፡ ሄደው ፡ ቀጠሮ ፡ ጠይቀው ፡ ተመለሱ ።

በዚህም ፡ ጊዜ ፡ የኢጣሊያ ፡ መንግሥት ፡ አስቀድሞ ፡ በጦርነቱ ፡ ሰዓት ፡ የኢትዮጵያን ፡ ጉዳይ ፡ ችላ ፡ እንዲሉ ፡ የሚያደርገውን ፡ ፖለቲካ ፡ በዚህ ፡ ጊዜ

ደግሞ ፡ አስፋፍቶ ፡ ይዞት ፡ ነበር ። ማኅበሩም ፡ በግርማዊ ፡ ጃንሆይ ፡ ስም ፡ ስብሰባ ፡ አድርጎ ፡ የሚያቀርቡትን ፡ ማመልከቻ ፡ እንዳይሰማ ፡ መላክተኛውን ሁሉ ፡ ያባብል ፡ ነበር ። ዳፍ ፡ ግን ፡ እንደ ፡ ማኅበሩ ፡ ውልና ፡ እንደ ፡ ዐሥራ ፡ ስድስተኛው ፡ አንቀጽ ፡ ንግግር ፡ በማኅበሩ ፡ ውስጥ ፡ ያሉት ፡ መንግሥታት ፡ ከኢትዮጵያ ፡ ጋራ ፡ ሆነው ፡ አጥቂውን ፡ ኢጣሊያን ፡ እንኳ ፡ ለመውጋት ፡ ቢቀር ፡ የተጠቂውን ፡ አቤቱታ ፡ አልሰማም ፡ ማለት ፡ ከሰውነት ፡ ወይም ፡ ከሕ ሊና ፡ ሕግ ፡ ነገሩ ፡ የራቀ ፡ ነው ። በዚህም ፡ ላይ ፡ ኢትዮጵያን ፡ የሚወዱ ፡ እነ ሙሴ ፡ ኮልሶን ፡ እነሙሴ ፡ ጋስቶገጤዝ ፡ በበኩላቸው ፡ ለኢትዮጵያ ፡ ይረዱ ፡ ነበርና ፡ በመጨረሻ ፡ በዚያው ፡ በተቀጠረው ፡ ቀን ፡ የምክር ፡ ቤቱ ፡ ስብሰባ ፡ አደረገ ። ካማካሪዎቹም ፡ በስተቀር ፡ ጋዜጣ ፡ ጸሓፊዎችና ፡ ብዙ ፡ ሕዝቦች ፡ የምክር ፡ ቤቱን ፡ አዳራሽ ፡ መልተውት ፡ ነበር ። ደግሞ ፡ ግርማዊነታቸውን ፡ ለማየትና ፡ ንግግራቸውን ፡ ለመስማት ፡ ብዙ ፡ ሕዝብ ፡ ተሰብስቦ ፡ አዳራሹ ፡ ስላልበቃ ፡ በበሩና ፡ በየመስኮቱ ፡ ላይ ፡ ተንጠልጥሎ ፡ ነበር ።

በዚህ ፡ ታላቅና ፡ በሚያስፈራ ፡ ጉባኤ ፡ ግርማዊ ፡ ንጉሠ ፡ ነገሥት ፡ ቀዳ ማዊ ፡ ኃይለ ፡ ሥላሴ ፡ አቶ ፡ (ብላቴን ፡ ጌታ) ፡ ሎሬንሶን ፡ (ያን ፡ ጊዜ ፡ ዋና ፡ ጸሓፊዎቻቸው ፡ የነበሩትን ፡ አሁን ፡ የጽሕፈትና ፡ ያገር ፡ ግዛት ፡ ሚኒስትር ፡ የሆ ኑትን) ፡ አቶ ፡ ወልደ ፡ ጊዮርጊስን ፡ እስከትለው ፡ ወደ ፡ ምክር ፡ ቤት ፡ ገብ ተው ፡ በመናገሪያው ፡ ስፍራ ፡ ላይ ፡ ሆነው ፡ እውነትና ፡ ጽድቅ ፡ ባለበት ፡ ንግ ግር ፡ የኢትዮጵያን ፡ ጉዳይ ፡ ከሥር ፡ እስከ ፡ ጫፍ ፡ በሰፊው ፡ ዘርዘረው ፡ ሰኔ ፡ ፳፫ ፡ ቀን ፡ ፲፱፻፳፱ ፡ ዓ ፡ ም ፡ አስታወቁ ። ንግግራቸውም ፡ እውነትና ፡ ጽድቅን የተደገፈ ፡ ባንደበት ፡ ኅይልና ፡ ባምላካዊ ፡ ረድኤት ፡ የታገዘ ፡ በመሆኑ ፡ እዚያ ካሉት ፡ ከፋሺስት ፡ ጋዜጣ ፡ ጸሓፊዎች ፡ በስተቀር ፡ በዚህ ፡ ታሪክ ፡ በሚያስታ ውሰው ፡ ዲስኩር ፡ ልቡ ፡ ያልተነካና ፡ ያላዘነ ፡ በሕሊናው ፡ ዳኝነት ፡ ተወቅሞ ፡ ያልተረታ ፡ መላክተኛ ፡ አይገኝም ።

ከንግግራቸውም ፡ ይበልጡ ፡ ከዚህ ፡ ቀጥሎ ፡ የተጻፈው ፡ ነው ።

«ክቡር ፡ ፕሬዚዳንት ።

ማናቸውንም ፡ ርዳታ ፡ የተከለከለው ፡ የኢትዮጵያ ፡ ሕዝብ ፡ ብቻውን ፡ ፍናተ ፡ መስቀሉን ፡ ይከተላል ። ባጥቂው ፡ ምክንያት ፡ የተጎዳው ፡ ወገን ፡ ማናቸውም ፡ ውርደት ፡ ተደረገበት ። አጥቂው ፡ ወገን ፡ እንደሚጠይቀው ፡ ለማድረግ ፡ ኢትዮጵያን ፡ ከመንግሥታት ፡ ማኅበር ፡ ለማስወገድ ፡ ማናቸውም የደንብ ፡ አፈጻጸም ፡ ብልህነት ፡ ተደረገ ። እንደዚህም ፡ ሆኖ ፡ ከሦስት ፡ ዓመት ፡ ገጥሞ ፡ በዓለም ፡ መንግሥታት ፡ ማኅበር ፡ ፊት ፡ የመላው ፡ ዓለም ፡ መንግሥ

ታት ፡ ጉዳይ ፡ ሆኖ ፡ ቀርቧል ። ሕግ ፡ ጎይልን ፡ ያሸንፋል ? ወይስ ፡ ጎይል ፡ ሕግን ፡ ያሸንፋል ፡ ይሆን ? ምክንያት ፡ በሌለው ፡ አጥቂ ፡ የተገዳጁት ፡ ኢትዮጵያ ፡ የመንግሥታት ፡ ማኅበረተኞች ፡ በፈረሙበት ፡ ፊርማ ፡ እምነቷን ፡ አድርጋ ፡ ነበር ። የሚገባትና ፡ ቃል ፡ የተቀበለችበት ፡ ርዳታ ፡ በሙሉ ፡ አልተሰጣትም ። ካ፲፱፻፳፯ ፡ ዓ ፡ ም ፡ ገምሮ ፡ በማኅበሩ ፡ ውል ፡ ላይ ፡ የተፈረሙበት ፡ ፊርማዎች ፡ በየተራ ፡ ሲፈርሱ ፡ በካዘን ፡ ትመለከታለች ። አጥቂን ፡ የሚያሠጉት ፡ ብዙ ፡ ትንንሽ ፡ መንግሥቶች ፡ ደካማ ፡ መሆናቸውን ፡ በማሰብ ፡ ኢትዮጵያን ፡ ተዋት ፡ እያንዳንድኸ ፡ የምትችለውን ፡ አድን ፡ በማለት ፡ በድንጋጤና በመሸነፍ ፡ ድምጥ ፡ ጮኹ ። በከንቱ ፡ ተሰፋ ፡ በማድረግ ፡ አጥቂውን ፡ ደስ ፡ ለማሰኘት ፡ አስበው ፡ ባንድነት ፡ ጸጥታ ፡ መጠባበቂያ ፡ ተዋውለው ፡ በነበሩት ውል ፡ ከገቡት ፡ ግዴታ ፡ እንደ ፡ ተፈቱ ፡ ሆነው ፡ እንዲቁጠሩ ፡ አደረጉ ። እንደዚህም ፡ በማድረጋቸው ፡ ኑሯቸው ፡ የተመሠረተበትን ፡ መሠረታዊ ፡ ነገር ፡ ራሳቸው ፡ አፈረሱት ። ነፃነታቸውን ፡ የሚያረጋግጡ ፡ የነበሩትን ፡ አጥቂነት ፡ እንዳይደረግ ፡ የሚከለክሉትን ፡ ውሎች ፡ የመንግሥታትን ፡ ማኅበር ፡ ውል ፡ የጋራ ስን ፡ ውል ፡ ቀዳዳ ። የፈረሟቸውን ፡ ውሎች ፡ ከምንም ፡ እንደማይገቡ ፡ ወረቀቶች ፡ ከቁጠሯቸው ፡ በነዚህ ፡ ውሎች ፡ የተመለከቱትን ፡ ግዴታዎች ፡ በምን ፡ ሥልጣን ፡ ለማስነሣት ፡ ይችሉ ፡ ይሆን ?

ያጥቁነት ፡ ሥራዎች ፡ እየበዙ ፡ ሄዱ ። ይኸም ፡ ካንዱ ፡ ወደ ፡ ሌላ ፡ እየተጋባ ፡ እየበዛ ፡ ሄደ ። አንዳንድ ፡ መንግሥቶች ፡ አሁንም ፡ በሙሉ ፡ ትግል ፡ ውስጥ ፡ ይገኛሉ ። ሌሎችም ፡ የሚያሠጋቸው ፡ ሆኗል ። ፍርሀት ፡ በዓለም ፡ ላይ ነገሠ ። አሁን ፡ ተጠቂ ፡ የሆኑት ፡ ወደ ፡ ፊትም ፡ እንዳይጠቁ ፡ የሚሠጉት ፡ ለሚመጣው ፡ ጊዜ ፡ ይንቀጠቀጣሉ ። የአጥቂነት ፡ ሥራ ፡ ያደርጉብናል ፡ ብለው ፡ የሚያሠንቀቸውን ፡ መንግሥቶች ፡ በማባበል ፡ ኑሯቸውን ፡ ያጠኑ ፡ ይመስላቸዋል ። የዓለም ፡ መንግሥታት ፡ መልካም ፡ ተግባር ፡ ጠፋ ። እነዚህም ፡ ደካማ ፡ መንግሥቶች ፡ የሚያቀርቡት ፡ ሰበብ ፡ ደካሞች ፡ ነን ፡ ማለትንና ኢትዮጵያ ፡ እንደ ፡ ተጣለች ፡ እንጣላለን ፡ ማለትን ፡ ሆነ ፡ ከሁለት ፡ በሽታ ፡ ትንሽ ፡ መስሎ ፡ የሚታያቸውን ፡ ያጥቁነት ፡ መፍራትን ፡ ይመርጣሉ ። እግዚአብሔር ፡ ይቅር ፡ ይበላቸው ።

ፈተናችን ፡ ከተገናኘንበት ፡ ቀን ፡ ገምሮ ፡ ባለማቋረጥ ፡ ባሳቢነት ፡ ርዳታቸውን ፡ ለሰጡን ፡ መንግሥታት ፡ የማኅበሩን ፡ የውል ፡ ቃል ፡ ለመጠበቅ ፡ ልባቸውን ፡ ሳያደክሙ ፡ ጥንካሬያቸውን ፡ ላረጋገጡ ፡ ለመስኮብ ፡ ለቻይና ፡ ለሚክሲኮና ፡ ለኔውዜላንድ ፡ መንግሥቶች ፡ በሕዝቤ ፡ ስም ፡ ሆኖ ፡ ስለ ፡

ታመነ ፡ ወዳጅነታቸው ፡ ጥልቅ ፡ የሆነ ፡ ምስጋናዬን ፡ አቀርባለሁ ።

ከዚህ ፡ ቀደም ፡ ለመንግሥታት ፡ ማኅበር ፡ እንዳስታወቅሁ ፡ የኢጣሊያ ፡ መንግሥት ፡ በሚበዛው ፡ በኢትዮጵያ ፡ ግዛት ፡ ውስጥ ፡ የመቁጣጠር ፡ ሥራ ፡ አይሠራም ። ከኤርትራ ፡ በቀረበው ፡ በትግራይ ፡ አገር ፡ እንኳ ፡ የኢጣሊያ ፡ ወታደሮች ፡ በከተማና ፡ ሰው ፡ ባንድነት ፡ ላይ ፡ ተሰብስቦ ፡ በሚኖርበት ፡ ብቻ ፡ ተቀምጠዋል ። ሌላውን ፡ አገር ፡ ግን ፡ አይገቡበትም ። በየቦታውም ፡ የተቀመጡት ፡ ወታደሮች ፡ ሥንቅና ፡ ጥይት ፡ በአይሮፕላን ፡ ካልሆነ ፡ በቀር ፡ በሌላ ፡ አይላክላቸውም ። በጉንደርና ፡ በደብረ ፡ ታቦር ፡ ብቻ ፡ ወታደር ፡ አለበት ። እነርሱም ፡ ከሌላው ፡ ለመገናኘት ፡ ስላልቻሉ ፡ ሥንቃቸው ፡ በአይሮፕላን ፡ ይላክላቸዋል ። በጉጃም ፡ ምንም ፡ የኢጣሊያ ፡ ገዥ ፡ የለበትም ። በሸዋ ፡ የኢጣሊያ ፡ ወታደሮች ፡ ያሉበት ፡ ባዲስ ፡ አበባና ፡ ባንኮበር ፡ ወደ ፡ ጅቡቲ ፡ በሚሄደው ፡ የባቡር ፡ መንገድ ፡ ዳር ፡ ነው ። በወለጋ ፡ ውስጥ ፡ በጉሬ ፡ በሰዮ ፡ በለቀምት ፡ ሦስት ፡ የኢጣሊያ ፡ ጦር ፡ ከተማውን ፡ ብቻ ፡ የያዙ ፡ አሉ ። ሌላውን ፡ ግን ፡ አይገቡበትም ። በጅማ ፡ በቦረና ፡ በሲዳሞ ፡ በባሌና ፡ በወላሞ ፡ ያገሩ ፡ አኳኋን ፡ እንደዚህ ፡ ነው ። ጅረን ፡ ይርጋ ፡ ዓለም ፡ ሚጋ ፡ ገብ ፡ ገደርን ፡ ይዘውታል ። ሌላውን ፡ አገር ፡ ግን ፡ በመረኞቻችን ፡ ገሬነት ፡ ለቀዋል ። በሐረርጌ ፡ የሐረር ፡ ከተማ ፡ ጅጅጋና ፡ የባቡር ፡ መንገዱ ፡ ተይዟል ። ሌላውን ፡ ግን ፡ አልገቡበትም ። በደንክሌና ፡ በአውሳም ፡ ኢጣሊያኖች ፡ ምንም ፡ አይቁጣጠሩም ።

ከዚህ ፡ ማስታወቂያ ፡ ጋራ ፡ ተጨማሪ ፡ ሆኖ ፡ የኢትዮጵያ ፡ አርበኞች ፡ አቤቱታ ፡ ይገኛል ። ይኸም ፡ አቤቱታ ፡ የጊዜውን ፡ አኳኋን ፡ እያስረዳ ፡ የመንግሥታት ፡ ማኅበርንና ፡ የእንግሊዝን ፡ መንግሥት ፡ ርዳታ ፡ ያለምናል ። እነዚህ ፡ አገሮች ፡ ሁሉም ፡ በግልጥ ፡ የታወቁ ፡ ወሬውም ፡ ሁሉ ፡ በኢትዮጵያ ፡ አዋሳኝ ፡ ከሆኑት ፡ ከእንግሊዝና ፡ ከፈረንሳይ ፡ ቅኝዎች ፡ ከሚመጡት ፡ ወሬዎች ፡ ጋራ ፡ የተገጣጠመ ፡ ነው ። የኢጣሊያ ፡ መንግሥት ፡ ራሱ ፡ ባ፲፱፻፴፭ና ፡ ባ፲፱፻፴፮ ፡ ዓመት ፡ ካወጣው ፡ ከ፳፮ ፡ ሚሊዮርድ ፡ ሊሬ ፡ በቀር ፡ ባመት ፡ ባመቱ ፡ አገር ፡ ለመያዝ ፡ የሚያወጣው ፡ በብዙ ፡ ሚሊዮርድ ፡ የሚታሰብ ፡ መሆኑን ፡ አምኗል ። ባገሩ ፡ ውስጥ ፡ ጥቅም ፡ የሚያመጣ ፡ ሥራ ፡ ለመሥራት ፡ የማይቻለው ፡ ሆነ ። የመንገድ ፡ ሥራውንም ፡ ፕሮግራም ፡ ሊፈጽም ፡ አልቻለም ። ያልቻለውም ፡ በገንዘብ ፡ ችግር ፡ ብቻ ፡ አይደለም ። ኢጣሊያኖች ፡ አገሩን ፡ ለቀው ፡ እስቲሄዱ ፡ ድረስ ፡ ወይም ፡ የኢትዮጵያ ፡ ሕዝብ ፡ በጭራሽ ፡ እስኪያልቅ ፡ ድረስ ፡ ያላቋረጠና ፡ ወደ ፡ ፊትም ፡ የማያቋርጥ ፡ ጦርነት ፡ ባለበት ፡ አገር ፡ ሥራ ፡ ለመሥራት ፡ የማይቻል ፡ በመሆኑ ፡ ነው ።

ባሁኑ ጊዜ ፡ በኢትዮጵያ ፡ ውስጥ ፡ ያለው ፡ አኳኋን ፡ ሲታይ ፡ በሕግ ፡ ረገድ ፡ ነገሩ ፡ የተጣራ ፡ ነው ። የመንግሥታት ፡ ሕግ ፡ በጦር ፡ ጊዜ ፡ አንደኛው ተዋጊ ፡ በያዘው ፡ ባንዳንድ ፡ ሥራ ፡ ላይ ፡ አንዳንድ ፡ ያልተረጋገጠ ፡ ለጊዜው ፡ ብቻ ፡ ይሆንና ፡ የተወሰነ ፡ ሥልጣን ፡ ይፈቅድለታል ። ከጦርነቱ ፡ ውጭ ፡ የሆኑ ፡ መንግሥቶች ፡ አገር ፡ ከያዘው ፡ የጦር ፡ ወይም ፡ ሰላማዊ ፡ ባለሥልጣን ፡ ጋራ ፡ በተያዘው ፡ አገር ፡ ውስጥ ፡ ያሉትን ፡ ዜጎቻቸውን ፡ ጥቅም ፡ ለመጠበቅ ፡ ለጊዜው ፡ የሆነና ፡ የተወሰነ ፡ መገናኛ ፡ ሊያቆሙ ፡ ይችላሉ ። የራሱ ፡ ያልሆነውን ፡ አገር ፡ ተዋጊው ፡ መንግሥት ፡ ለግዛቱ ፡ ተጨማሪ ፡ እንዳያደርገውና ፡ ከጦርነቱም ፡ ውጭ ፡ የሆኑት ፡ መንግሥቶች ፡ አገር ፡ የያዘውን ፡ ተዋጊ ፡ በሕግ የተገባው ፡ ገዥ ፡ አድርገው ፡ እንዳይቁጥሩት ፡ በፍጹም ፡ ይከለክላል ።

ስለዚህ ፡ አንዱ ፡ አገራ ፡ ነው ፡ የሚለውን ፡ የሌላው ፡ አገር ፡ በሕግ ፡ ማወቅ ፡ በጎይል ፡ የተያዘ ፡ አገር ፡ ይርጋ ፡ ከማለት ፡ የሚቁጠር ፡ ስለ ፡ ሆነ ፡ የመንግሥታት ፡ ማኅበርና ፡ የፓሪስ ፡ ውል ፡ በሕግ ፡ እንዳይታወቅ ፡ ይከለክላል ። በኢትዮጵያ ፡ ዛሬ ፡ ያለው ፡ አኳኋን ፡ የነዚህን ፡ ውሎች ፡ ቃል ፡ የሚያበረታ ፡ ነው ። ኢትዮጵያ ፡ የመንግሥታት ፡ ማኅበር ፡ ከነዚህ ፡ ከሁለቱ ፡ መንገዶች ፡ ለማማረጥ ፡ የማይቻል ፡ መሆኑን ፡ አጥብቃ ፡ ታምናለች ። ማኅበሩ ፡ የተመሠረተው ፡ ሰላም ፡ በሕግ ፡ እንዲጠበቅ ፡ ስለ ፡ ሆነ ፡ ማናኛውንም ፡ አሳልፎ ፡ በመስጠት ፡ ይህን ፡ መሠረታዊ ፡ አሳብ ፡ ጥሎ ፡ ባጥቁው ፡ እግር ፡ ሥር ፡ አንድ ማኅበረተኛ ፡ የሆነ ፡ መንግሥት ፡ እንዲሠዋ ፡ ያደረገ ፡ እንደ ፡ ሆነ ፡ ራሱን ፡ ከመግደል ፡ ይቁጠራል ።

ለሕዝቤ ፡ ለመከላከል ፡ ባለኝ ፡ ዐቅምና ፡ በመንፈሴ ፡ ሁሉ ፡ በሙሉ ፡ ልብም ፡ ይህን ፡ ማስረጃ ፡ ሳቀርብ ፡ የንጉሠ ፡ ነገሥት ፡ መንግሥቱን ፡ በመንግሥታት ፡ ማኅበር ፡ የገባበትን ፡ ዘመን ፡ ፲፱፻፳፫ ፡ ዓመትን ፡ አስታውሳለሁ ። በዚያ ፡ ጊዜ ፡ አገራ ፡ ደርሶበት ፡ ከነበረው ፡ ሥልጣኔ ፡ ከፍ ፡ ብሎ ፡ ይታየኝ ፡ ወደ ፡ ነበረው ፡ ወደ ፡ ምዕራብ ፡ ሥልጣኔ ፡ ሕዝቤን ፡ ለመምራት ፡ ግዴታ ፡ ገባሁ ። ከዚያም ፡ ጊዜ ፡ ዝምሬ ፡ ይኸን ፡ ለማድረግ ፡ አላረፍሁም ፡ ታላላቅም ፡ ፍሬ ፡ አፍርቶ ፡ ነበረ ። ኢጣሊያ ፡ ባደረገችው ፡ ያጥቂነት ፡ ጦርነት ፡ ሥራዬ ፡ ሁሉ ፡ በመበላሸቱና ፡ በመገለባበጡ ፡ በጎዘን ፡ እመለከታለሁ ። በሌላውም ፡ አገር ፡ እንደ ፡ ደረሰው ፡ ሁሉ ፡ በኢትዮጵያም ፡ ያጥቁው ፡ ጦርነት ፡ ሰው ፡ የማይጠብቀው ፡ ፍሬ ፡ አፈራ ። የኢጣሊያ ፡ አጥቂነት ፡ ከሌላው ፡ ጊዜ ፡ ይልቅ ፡ የኢትዮጵያ ፡ ሹማምንቶች ፡ በንጉሠ ፡ ነገሥቱ ፡ ዙሪያ ፡ እንዲጠጉ ፡ አደረጋቸው ። ለመንግሥታት ፡ ማኅበር ፡ በማስተላለፋቸው ፡ ዐይነተኛ ፡ ወረቀቶች ፡

ውስጥ ፡ የኢትዮጵያ ፡ ሹማምንቶችና ፡ ሕዝብ ፡ ለንጉሠ ፡ ነገሥታቸው ፡ ፍቅር ፡ ቸውን ፡ የገለጡበት ፡ ደብዳቤዎች ፡ ይገኛሉ ።

እኔ ፡ የኢትዮጵያ ፡ ንጉሠ ፡ ነገሥት ፡ በጦረኞቹ ፡ ሹማምንቶች ፡ ታማኝነትና ፡ በሕዝቤ ፡ ፍቅር ፡ ተደግፌ ፡ የተቻለ ፡ ያኸል ፡ ለሥቃያቸው ፡ ፍጻሜ ፡ እንዳገኝ ፡ ስለ ፡ መፍቀድ ፡ ለመንግሥታት ፡ ማኅበር ፡ ከዚህ ፡ ቀደም ፡ ያቀረብሁትን ፡ አሳብ ፡ ደግሜ ፡ አቀርባለሁ ። ሕዝቤ ፡ ሥልጣኔውን ፡ በሙሉ ፡ ነጻነት ፡ እያሰለፈ ፡ እንዲሄድ ፡ በሚፈቅድለት ፡ መንገድ ፡ ማስማሚያ ፡ አሳብ ፡ ቢገኝ ፡ ለመመርመር ፡ ዛሬም ፡ እንደ ፡ ቀድሞው ፡ የተዘጋጀሁ ፡ ነኝ ። ነገር ፡ ግን ፡ ይህ ፡ ጥያቄዬ ፡ ምላሽ ፡ ባያገኝ ፡ ለማናቸውም ፡ ቢሆን ፡ ሕግን ፡ እውነተኛ ፡ ፍርድ ፡ እስኪያሸንፍ ፡ ድረስ ፡ በኢጣሊያ ፡ ላይ ፡ ጦርነት ፡ የማያቋርጥ ፡ መሆኑን ፡ እገልጻለሁ ። አጥቂ ፡ የሆነችው ፡ ኢጣሊያ ፡ ተጠቂውን ፡ አሳልፎ ፡ በመስጠት ፡ የምትበረታብትን ፡ የመንግሥታት ፡ ማኅበር ፡ እንዲጠይቅ ፡ የምታስበውን ፡ ነገር ፡ ሁሉ ፡ ማኅበሩ ፡ እንዳይቀበል ፡ እጠይቃለሁ ።»

ግርማዊነታቸው ፡ የኢትዮጵያ ፡ ንጉሠ ፡ ነገሥት ፡ እንደ ፡ መሆናቸው ፡ ለኢትዮጵያ ፡ ሕዝብ ፡ ጠበቃ ፡ ሆነው ፡ ከገባበት ፡ ባርነት ፡ አርነት ፡ የሚወጣበትን ፡ መንገድ ፡ አራቱ ፡ የዓለም ፡ ማዕዘን ፡ ባፈራቸው ፡ ታላላቅ ፡ የዲፕሎማቲክ ፡ መላክተኞች ፡ መካከል ፡ ቁመው ፡ ተከራክሩ ። ይህ ፡ ከዚህ ፡ በላይ ፡ የተጻፈው ፡ ከግርማዊ ፡ አንደበታቸው ፡ የሚወጣውም ፡ ንግግር ፡ ያደማጮቹን ፡ መላክተኞች ፡ መንፈስ ፡ ይጫን ፡ ነበር ። በየገሊናቸውም ፡ እየዘለቀ ፡ ያለፈውን ፡ ቸልተኛነታቸውን ፡ እያስታወሰ ፡ ይዘልፋቸው ፡ ነበር ።

ይልቁንም ፡ « ማናቸውንም ፡ ርዳታ ፡ የተከለከለው ፡ የኢትዮጵያ ፡ ሕዝብ ብቻውን ፡ ፍኖተ ፡ መስቀሉን ፡ ይከተላል ።

ከሁለት ፡ በሽታ ፡ ትንሽ ፡ መስሎ ፡ የሚታያቸውን ፡ ያጥቂነት ፡ መፍራትን ፡ ይመርጣሉ ፡ እግዚአብሔር ፡ ይቅር ፡ ይበላቸው ።

ጎይል ፡ ሕግን ፡ ያሸንፋል ? ወይስ ፡ ሕግ ፡ ጎይልን ፡ ያሸንፋል ?

ባንድ ፡ ውል ፡ ግርጌ ፡ የተፈረመ ፡ ፊርማ ፡ የሚረጋው ፡ ፈራሚዎቹ ፡ መንግሥቶች ፡ የሚጠቅማቸው ፡ በሆነ ፡ ጊዜ ፡ ብቻ ፡ ነው ? እግዚአብሔርና ፡ ታሪክ ፡ ፍርዳችሁን ፡ ሲያስታውሱት ፡ ይኖራሉ ።» በሚለው ፡ ንግግር ፡ ልቡ ፡ ያልተነካ ፡ መላክተኛ ፡ አይገኝም ።

ዳሩ ፡ ግን ፡ ባለፈው ፡ ባ፲፱፻፳፯ ፡ ዓ ፡ ም ፡ ጦርነት ፡ በኢጣሊያ ፡ ላይ ፡ ብናነጣ ፡ በመላው ፡ ዓለም ፡ ተያይዞ ፡ ይቀስቀሳል ፡ የሚሉት ፡ ፖለቲከክ ፡ እውነተኛን ፡ ሕግና ፡ ፍርድ ፡ ለመፈጸም ፡ ሁል ፡ ጊዜ ፡ ያደናቅፋቸው ፡ ነበርና ፡ ወራሪ

ውንና ፡ ሕግ ፡ አፍራሽ ፡ የሆነውን ፡ መንግሥት ፡ መውጋት ፡ ቀርቶ ፡ የጠየቁ
ትን ፡ መሣሪያ ፡ እንኳ ፡ በቸርነትም ፡ ሆነ ፡ በግዥም ፡ ሆነ ፡ አልፈቀዱላቸ
ውም ። ስለዚህ ፡ በማይጨው ፡ ጦርነት ፡ ጊዜ ፡ « አምላክነስ ፡ አምላክ ፡ አድ
ኅኖ » ፡ ብለው ፡ ተማምነውበት ፡ የነበረው ፡ አምላክ ፡ የራሱን ፡ ቸርነት ፡ በተ
ለየ ፡ ጊዜ ፡ ሊገልጽ ፡ ስለ ፡ ወደደ ፡ በዚያ ፡ ጊዜ ፡ ኢትዮጵያን ፡ እንርዳ ፡ ለኢት
ዮጵያስ ፡ መሣሪያ ፡ እንስጥ ፡ ወይስ ፡ እንከልክል ፡ ብለው ፡ በገሊናቸው ፡ የሚ
ሚገቱትን ፡ ልባቸውን ፡ አጸና ።

ኅይል ፡ በሕግ ፡ ሊሸነፍ ፡ ይገባዋል ፡ ብለው ፡ ባንደበታቸው ፡ ሲፈርዱ ፡
ኢትዮጵያ ፡ ኢጣሊያን ፡ በሕግ ፡ ስታሸንፍ ፡ ኢጣሊያ ፡ ኢትዮጵያን ፡ በኅይል ፡
ሲወር ፡ በባለሕገ ፡ ጉን ፡ ተሰልፈው ፡ ሕግን ፡ በኅይሉ ፡ የደመሰሰውን ፡ ሊቃ
ውሙት ፡ አልፈለጉም ። የዚህም ፡ ምክንያት ፡ በኅይል ፡ ዝቅ ፡ ብሎ ፡ የሚታየ
ውን ፡ መንግሥት ፡ ለመውረር ፡ ላቁበቁበው ፡ ለጀርመን ፡ መንግሥት ፡ ሙሉ ፡
ተስፋ ፡ ሰጥቶት ፡ እስኪፈጸም ፡ ድረስ ፡ ቁዩ ። ግርማዊ ፡ ጃንሆይም ፡ የፖለቲካ
ትግላቸውን ፡ ሳያቋርጡ ፡ የእግዚአብሔርን ፡ ተስፋ ፡ ሲጠባባቁ ፡ ቁዩ ።

ምዕራፍ ፡ ፸፮ ።

የኢጣሊያ ፡ መንግሥት ፡ ያ፩ ፡ ዓመት ፡ አገዛዝ ፡— የግራዚያኒ ፡ አደጋ ፡—
ደናኔና ፡ ጀናሌ ።

ደሴ ፡ ገብቶ ፡ አዲስ ፡ አበባን ፡ ለመያዝ ፡ የሚዘጋጀው ፡ የኢጣሊያ ፡ ጦር ፡
ከደሴ ፡ ተነሥቶ ፡ በየቡና ፡ እየጠበቀ ፡ የሚዋጋውን ፡ በቦምብና ፡ በመርዝ ፡ እያ
ጠፋ ፡ በጣርማ ፡ በርና ፡ በደብረ ፡ ብርሃን ፡ አድርጎ ፡ ሚያዝያ ፡ ፳፮ ፡ ቀን ፡ ፲፱፻
፳፰ ፡ ዓ ፡ ም ፡ አዲስ ፡ አበባ ፡ ገባና ፡ « ዛሬ ፡ ግንቦት ፡ ፩ ፡ ቀን ፡ ባሸናፊዎች ፡
ወታደሮቹ ፡ ታጅቤ ፡ አዲስ ፡ አበባ ፡ ገባሁ » ፡ ሲል ፡ ባዶሊዮ ፡ ለሙሶሊኒ ፡
ቴሌግራም ፡ ላከ ። ከዚያም ፡ የቀረውን ፡ አገር ፡ ለመያዝ ፡ ሠራዊት ፡ ላከ ፡ አዲስ
አበባ ፡ ከመግባቱ ፡ በፊትም ፡ ላርቦንነት ፡ የተዘጋጁት ፡ የኢትዮጵያ ፡ መኳንን
ቶችና ፡ ወጣቶች ፡ ከከተማ ፡ ያገኙትን ፡ ብረትና ፡ መሣሪያ ፡ እየያዙ ፡ በኢትዮ
ጵያ ፡ በሚገኘው ፡ በቁላና ፡ በደጋው ፡ በጫካና ፡ በተራራው ፡ ነፃነታቸውን ፡
ለመከላከል ፡ ከያለበት ፡ እየተሰበሰቡ ፡ በያለበት ፡ ተሠማሩ ። ከተማውን ፡ ግን
ጃንሆይ ፡ በለቀቁበትና ፡ የኢጣሊያ ፡ ጦር ፡ ሳይገባ ፡ ባለበት ፡ ጊዜ ፡ ሕዝቡ ፡

በዘረፋ ፡ ምክንያት ፡ ተሸብሮ ፡ ጥቂት ፡ ሰዎች ፡ ሞቱ ። ብዙ ፡ ቢቶችም ፡ ለጠ
ላት ፡ እንዳያገለግሉ ፡ ተቃጠሉ ።

ባዶሊዮ ፡ አዲስ ፡ አበባ ፡ በገባ ፡ ባራተኛው ፡ ቀን ፡ ሙሶሊኒ ፡ የኢትዮ
ጵያ ፡ ጦርነት ፡ መፈጸሙንና ፡ ሰላም ፡ መመሥረቱን ፡ ኢጣሊያም ፡ በመጨ
ረሻ ፡ ሰፊ ፡ የቁሳር ፡ ግዛት ፡ ማግኘቷን ፡ ለኢጣሊያ ፡ ሕዝብና ፡ ለመላው ፡
ዓለም ፡ አስረድቶ ፡ ከዚህ ፡ ቀጥለው ፡ ያሉትን ፡ ሁለት ፡ ነገሮች ፡ በሕግና ፡
ባዋጅ ፡ አስታወቀ ።

« ፩ ፡ የኢትዮጵያ ፡ መሪትና ፡ በውስጡም ፡ የሚገኙት ፡ ሕዝቦች ፡ በሙሉ
በኢጣሊያ ፡ መንግሥት ፡ ውስጥ ፡ ተገዥዎች ፡ ናቸው ።

፪ ፡ የኢትዮጵያ ፡ ንጉሠ ፡ ነገሥትነት ፡ (የቁሳር) ፡ ስም ፡ ለኢጣሊያ ፡
ንጉሥና ፡ ለተከታዮቹ ፡ ዞሯል » ።

ከዚህም ፡ በኋላ ፡ ሙሶሊኒ ፡ የንጉሥ ፡ እንደራሴነት ፡ ሥራኸን ፡ ለግራዚ
ያኒ ፡ አስረክበኸ ፡ እንተ ፡ ወደ ፡ ሮማ ፡ ተመለሰ ፡ የሚል ፡ ቃል ፡ ለማራሻል ፡
ባዶሊዮ ፡ አስተላልፎለት ፡ ወደ ፡ ሮማ ፡ ተመለሰ ፡ ግራዚያኒም ፡ በኢትዮጵያ ፡
ቤተ ፡ መንግሥት ፡ ሆኖ ፡ የሊቢያን ፡ አስተዳደር ፡ በመሠረተበት ፡ በግፍና ፡
በወርጅነት ፡ ሥራው ፡ አኳኋን ፡ ፫ ፡ ሺህ ፡ ዓመት ፡ በነፃነቱ ፡ ኩርቶ ፡ በዠግን
ነቱ ፡ ታፍሮ ፡ የኖረውን ፡ የኢትዮጵያን ፡ ሕዝብ ፡ ሊያስተዳደር ፡ አሰበ ። በከ
ተማም ፡ የሚገኘውን ፡ የኢትዮጵያን ፡ ነገሥታት ፡ መታሰቢያና ፡ ሐውልት ፡
እያፈረሱ ፡ የሙሶሊኒንና ፡ የንጉሡን ፡ ሐውልትና ፡ ሥዕል ፡ ይሠሩ ፡ ዠመር ።
የዳግማዊ ፡ ምኒልክንም ፡ ሐውልት ፡ በጦር ፡ ከበው ፡ አፈረሱት ።

ይሁን ፡ እንጂ ፡ ስለ ፡ ሀገራቸው ፡ ነፃነት ፡ ለመከላከል ፡ በየገጠሩ ፡ የተሠ
ማሩት ፡ አርበኞች ፡ አውራጃውን ፡ ለመያዝ ፡ የሚላከውን ፡ የኢጣሊያን ፡ ጦር ፡
መንገድ ፡ እየሰበሩ ፡ ፊት ፡ ለፊትም ፡ እየገጠሙ ፡ ይመልሱት ፡ ነበር ። በዚህ
ምክንያት ፡ ግራዚያኒ ፡ እንደ ፡ ልቡ ፡ ሊያደርግ ፡ የፈለገውን ፡ የኅይል ፡ ሥራ ፡
ሊፈጽም ፡ አልቻለም ።

ይልቀንም ፡ ክቡር ፡ ደጃዝማች ፡ ፍቅረ ፡ ማርያም ፡ በየካ ፡ ክቡር ፡ ደጃዝ
ማች ፡ አበራ ፡ ካሳ ፡ በስሉልታ ፡ ክቡር ፡ ደጃዝማች ፡ ባልቻ ፡ በወጨጫ ፡ ግራ
ዝማች ፡ ዘውዴ ፡ አስፋውና ፡ የሻለቃ ፡ መስፍን ፡ በገፈርሳ ፡ አዲስ ፡ አበባን ፡
ከጠላት ፡ ለማስለቀቅ ፡ ስምምነት ፡ አድርገው ፡ በከበቡ ፡ ጊዜ ፡ አዲስ ፡ አበባ ፡
ውስጥ ፡ ባለው ፡ በኢጣሊያ ፡ ጦር ፡ ዘንድ ፡ ድንጋጤና ፡ ሽብር ፡ ሆኖ ፡ ነበር ።
በዚህ ፡ ምክንያት ፡ በከተማ ፡ ውስጥ ፡ በያለበት ፡ ድንጋይና ፡ አሸዋ ፡ እየረበ
ረቡ ፡ መሸገው ፡ እምሽጋቸው ፡ ውስጥ ፡ ሆነው ፡ የሚመጣባቸውን ፡ ይጠባባቁ

ነበር ። ባዲስ ፡ አበባ ፡ ውስጥ ፡ ያለውም ፡ ነዋሪ ፡ ሕዝብ ፡ ከቤቱ ፡ ውስጥ ፡ ላር በኞች ፡ እንዳይረዳ ፡ በማለት ፡ ማናቸውም ፡ ሰው ፡ በቤቱ ፡ ውስጥ ፡ በሩን ፡ ዘግቶ ፡ እንዲተኛ ፡ ያለዚያ ፡ እንዲገደል ፡ በጥብቅ ፡ አዘው ፡ ነበርና ፡ ለነዋሪው ፡ ሕዝብ ፡ የዚያ ፡ ዕለት ፡ ቀኑ ፡ ሌሊት ፡ ሆኖበት ፡ ዋለ ።

አርበኞችም ፡ በያለቃቸው ፡ እየተመሩ ፡ ባዲስ ፡ አበባ ፡ ዳር ፡ ገብተው ፡ ከተዋጉ ፡ በኋላ ፡ ባንደኛው ፡ ወገን ፡ የመጣው ፡ አርበኛ ፡ ከሌላው ፡ ጋራ ፡ የመገናኛ ፡ ዘዴ ፡ ስላልነበረው ፡ አዲስ ፡ አበባን ፡ የመያዝ ፡ ፕሮግራማቸው ፡ ሳይከናወን ፡ ቀረ ፡ ቢሆንም ፡ ክቡር ፡ ደጃዝማች ፡ ፍቅረ ፡ ማርያም ፡ እስከ ፡ ትልቁ ፡ ግቢ ፡ ጫፍ ፡ ድረስ ፡ መጥተው ፡ የልባቸውን ፡ ሠሮተው ፡ ተመለሱ ።

ዠግናው ፡ የወሎው ፡ ጳጳስ ፡ አቡነ ፡ ጴጥሮስ ፡ ከዘመቻ ፡ ከተመለሱ ፡ ወዲህ ፡ ከነደጃች ፡ አበራ ፡ ጋራ ፡ ሰላሌ ፡ ቈይተው ፡ ነበርና ፡ በዚያ ፡ ያለውን ፡ ጦር ፡ እያሳበሩ ፡ እያበረታቱና ፡ አልዋጋም ፡ የሚለው ፡ እንዲዋጋ ፡ እየገዙቱ ፡ አዲስ ፡ አበባ ፡ ገብተው ፡ ነበር ። በኋላ ፡ ግን ፡ የነዳጃዝማች ፡ አበራ ፡ ጦር ፡ የተቻለውን ፡ ያኸል ፡ ተዋግቶ ፡ ሲመለስ ፡ ርሳቸው ፡ ግን ፡ አልመለስም ፡ ብለው ፡ በራስ ፡ ጎይሉ ፡ በኩል ፡ በኢጣሊያኖች ፡ እጅ ፡ ተያዙ ። ከዚህ ፡ በኋላ ፡ እጦር ፡ አዛዥ ፡ ፊት ፡ ቀርበው ፡ ለኢጣሊያ ፡ መንግሥት ፡ እገዛለሁ ፡ በልና ፡ እንልቀቅኸኝ ፡ አሏቸው ። እርሳቸው ፡ ግን ፡ እንኳን ፡ ሊያምኑ ፡ በዚያ ፡ ያቆመውን ፡ ሁሉ ፡ ለኢጣሊያ ፡ የተገዛችሁ ፡ ውጉዝ ፡ ሁኑ ፡ መሬቷም ፡ እንዳትገዛኸኝ ፡ ገዝቻለሁ ፡ ብለው ፡ ተናገሩና ፡ እንደ ፡ ወታደርም ፡ እንደ ፡ ሐዋርያም ፡ ሆነው ፡ መዠመሪያ ፡ በመትረየስ ፡ ቀጥሎ ፡ በሽጉጥ ፡ ተደብደበው ፡ ሞቱ ፡ ስማቸው ፡ ግን ፡ ለዘለዓለም ፡ ሕያው ፡ ነው ።

በጎሬም ፡ አቡነ ፡ ሚካኤል ፡ በዚህ ፡ ዐይነት ፡ ተገደሉ ። የዐድዋም ፡ ዠግና ፡ ክቡር ፡ ደጃዝማች ፡ ባልቻ ፡ ካሉበት ፡ ስፍራ ፡ « ራሳዬን ፡ ከቤተ መንግሥቱ ፡ አደባባይ ፡ ፈልጉ » ፡ ብለው ፡ በግሥጋሜ ፡ መጥተው ፡ ነበር ፡ ይባላል ። በኋላ ፡ ግን ፡ ተመልሰው ፡ በሽምግልናቸው ፡ ወራት ፡ እንደ ፡ ወጣት ፡ ዠግና ፡ ሙያ ፡ ሠርተው ፡ ሕይወታቸውን ፡ አበቤ ፡ (በች) ፡ ከሚባለው ፡ ስፍራ ፡ ላይ ፡ አሳለፉ ። እንዲሁም ፡ ክቡር ፡ ራስ ፡ እምሩ ፡ በዋናው ፡ ጦርነት ፡ ጊዜ ፡ እንደሚገባ ፡ ከተዋጉ ፡ በኋላ ፡ ተመልሰው ፡ በጎሬ ፡ በኩል ፡ አገራቸውን ማገልገል ፡ ባልፈለጉ ፡ ሰዎች ፡ ምክንያት ፡ ተከበው ፡ በፈቃዳቸው ፡ እጃቸውን እስኪሰው ፡ ድረስ ፡ በጠላት ፡ ጦር ፡ ላይ ፡ ብዙ ፡ ጉዳት ፡ አድርገዋል ።

የቀሩትም ፡ በውጭ ፡ ያሉት ፡ አርበኞች ፡ የኢጣሊያን ፡ ጦር ፡ አናስወጣ ፡ አናስገባ ፡ ብለው ፡ ብዙ ፡ ጊዜ ፡ አውከውት ፡ ቈዩ ። የክቡራን ፡ ራስ ፡ ደስታ ፡

ደጃዝማች ፡ ገብረ ፡ ማርያምና ፡ ደጃዝማች ፡ በየነ ፡ ጦርም ፡ ለጊዜው ፡ የማይበገርለት ፡ ሆነ ፡ ሲዳሞ ፡ ሄዶ ፡ እንደ ፡ ተመለሰ ፡ ጄኔራል ፡ ግራዚያኒ ፡ በውስጡ ፡ ተገዝተን ፡ እንኖራለን ፡ ብለው ፡ ከተጠጉት ፡ መኳንንቶችና ፡ የተማሩ ፡ ወጣቶች ፡ መካከል ፡ ቀስ ፡ እያሉ ፡ እያሰረ ፡ ያረመኔነት ፡ ሥራውን ፡ ፈጸመባቸው ። በሕያውነት ፡ በራቱ ፡ የነበሩትን ፡ ሰዎች ፡ እንደ ፡ እንሰሳ ፡ እያየ ፡ ይንቃቸው ፡ ዠመር ። በየቀኑ ፡ በሚያደርገውም ፡ ዲስኩር ፡ የኢጣሊያ ፡ መንግሥትን ፡ ዠግንነት ፡ በማውራት ፡ እየደነፋ ፡ ያስፈራራቸው ፡ ነበር ። ከንግግሩም ፡ ውስጥ ፡ አንዱ ፡ ይህ ፡ ነው ። « ዛሬ ፡ ኢትዮጵያና ፡ እናንተ ፡ እመዳፌ ፡ ውስጥ ፡ ገብታችኋል ፡ ከመዳፌ ፡ ውስጥ ፡ ፈልቅቆ ፡ አውጥቶ ፡ የሚያድናችሁ ፡ የለም » ። ባጠገቡ ፡ ያሉትን ፡ ይህን ፡ በመሰለ ፡ እብሪትና ፡ ትምክሕት ፡ በመላበት ፡ ንግግር ፡ ይወቅዛቸው ፡ ነበር ።

በኋላ ፡ ለድኾች ፡ ምጽዋት ፡ እሰጣለሁ ፡ ብሎ ፡ መኳንንቱን ፡ በሰበሰበበት ፡ ቀን ፡ አብርሀ ፡ ደቦጭና ፡ ሞገስ ፡ አስገዶም ፡ የሚባሉ ፡ ሁለት ፡ ወጣቶች ፡ የካቲት ፡ ፲፪ ፡ ቀን ፡ ፲፱፻፳፱ ፡ ዓ ፡ ም ፡ የእጅ ፡ ቦምብ ፡ ወርውረው ፡ ርሱን ፡ ሲያቁስሉ ፡ ባጠገቡ ፡ ከቆሙትም ፡ ጄኔራሎች ፡ ውስጥ ፡ የአይሮፕላን ፡ ጄኔራል ፡ የነበረው ፡ ከሌሎቹ ፡ ጋራ ፡ አብሮ ፡ ቁሰለ ።

በዚህ ፡ ምክንያት ፡ አዲስ ፡ አበባ ፡ ያለው ፡ የግራዚያኒ ፡ መንግሥት ፡ በዓለም ፡ እንደሚደረገው ፡ እነዚህን ፡ ቦምብ ፡ የጣሉትን ፡ ሁለት ፡ ሰዎች ፡ እንደ ፡ ደንቡ ፡ በምርመራ ፡ አግኝቶ ፡ በመቅጣት ፡ ፈንታ ፡ ከዚያ ፡ ሰዓት ፡ ዠምሮ ፡ መትረየስና ፡ ጠመንገዎች ፡ በዚያ ፡ ምንም ፡ በማያውቀውና ፡ በእጁ ፡ አንዳች መሣሪያ ፡ ባልጨበጠው ፡ ሰላማዊ ፡ ሕዝብ ፡ ላይ ፡ አፋቸውን ፡ ከፈቱ ። በቤተ መንግሥቱም ፡ ግቢ ፡ ያለው ፡ በውጭ ፡ በመንገድም ፡ የሚሄደው ፡ በቤቱም ፡ የተቀመጠው ፡ ሕዝብ ፡ በጠቅላላው ፡ ልዩ ፡ ልዩ ፡ መሣሪያ ፡ በያዙት ፡ በኢጣሊያኖች ፡ ዐይን ፡ የሚገባው ፡ ኢትዮጵያዊ ፡ ሁሉ ፡ ይገደል ፡ ዠመር ። በመንገድ ፡ የሚሄደው ፡ በመትረየስ ፡ በጠመንገዥ ፡ በሳንጃ ፡ ባካፋ ፡ በመደሻ ፡ እየተመታ ፡ በባቡር ፡ መንገድ ፡ እየተረፈረፈ ፡ ወደቀ ። በቤቱ ፡ ውስጥ ፡ የተገኘ ፡ ወንድም ፡ ቢሆን ፡ ልጅ ፡ ታቅፋ ፡ የተቀመጠች ፡ ሴትም ፡ ብትሆን ፡ ከውጭ ፡ በራቸው ፡ እየተቁለፈባቸው ፡ በቤንዚን ፡ ተቃጠሉ ። የቀረውንም ፡ በመኪና ፡ እየከመሩ ፡ ወስደው ፡ በየካ ፡ በእንጦጦ ፡ በፋሪ ፡ በአቃቂ ፡ በገፈርሳ ፡ በመትረየስ ፡ ቁሉት ። የዚያም ፡ ቀን ፡ ዐይናቸው ፡ እንደ ፡ ሌላው ፡ ቀን ፡ ሁሉ ፡ እስላምንና ፡ ክርስቲያንን ፡ ሽማግሌንና ፡ ሕፃንን ፡ ወንድንና ፡ ሴትን ፡ አለየም ። እንደ ፋሲካ ፡ ሌሊት ፡ ዶሮ ፡ ወይም ፡ በፋሲካ ፡ ንጋት ፡ በያለበት ፡ እንደሚታረድ ፡

በግ ፡ መግሪያውን ፡ አስረክቦ ፡ ሰላማዊ ፡ ሆኖ ፡ የተቀመጠው ፡ ያዲስ ፡ አበባ ፡ ሕዝብ ፡ የቀራ ፡ ኩብት ፡ ሆኖ ፡ ታረደ ፡ መደበቁያና ፡ መኖሪያም ፡ እንዲያገኝ ፡ ቤቱን ፡ እየሆሩ ፡ ቤንዚን ፡ እያርከረከፉ ፡ አቃጠሉት ።

በዚያ ፡ ስሞን ፡ በባቡር ፡ መንገድ ፡ የተረዘጋውና ፡ በየዛፉ ፡ በየሰንሰሉ ፡ ውስጥ ፡ የተኛው ፡ ሬሳ ፡ ቀጥር ፡ አልነበረውም ፡ ይህም ፡ ለትውልድ ፡ ትውልድ ፡ የሚረሳ ፡ ታሪክ ፡ አይደለም ።

ከዚህ ፡ በኋላ ፡ ከሞት ፡ እግዚአብሔር ፡ ሰውሮ ፡ ያሰነበተውን ፡ መኳንንትና ፡ ተራ ፡ ሕዝብ ፡ የተማረውንም ፡ ያልተማረውንም ፡ ሰብስበው ፡ በየሰፍራው ፡ ያከማቹ ፡ ዠመር ፡ ክቡር ፡ ራስ ፡ ደስታና ፡ ክቡር ፡ ደጃዝማች ፡ በየነ ፡ ክቡር ፡ ደጃዝማች ፡ ገብረ ፡ ማርያም ፡ በዠግንነት ፡ እስከ ፡ መጨረሻ ፡ ሕይወታቸው ፡ ድረስ ፡ ተዋግተው ፡ ከሞቱ ፡ በኋላ ፡ ከነርሱ ፡ ጓዝ ፡ የማረኩትን ፡ ወንድና ፡ ሴት ፡ ሕፃን ፡ ከየባላገሩ ፡ እየሰበሰቡ ፡ አዲስ ፡ አበባ ፡ አምጥተው ፡ ከታሰረው ፡ ሕዝብ ፡ ጋራ ፡ ደባልቀው ፡ አሰሩት ። እንደዚህ ፡ እየሰበሰቡ ፡ በፈረስ ፡ ቤት ፡ በአቃቁ ፡ በደጃዝማች ፡ ውቤ ፡ ሰፈር ፡ ወሀኒ ፡ ቤትና ፡ በሌላ ፡ ስፍራ ፡ እያገቡ ፡ ዘጉበት ። በዚህም ፡ ጊዜ ፡ ከየታሰረበት ፡ እየገቡ ፡ የሚፈልጉትን ፡ እያወጡ ፡ በየጫካው ፡ ሲገድሉ ፡ ሰነበቱ ።

በመጨረሻ ፡ ግን ፡ መላውን ፡ የታሰረውን ፡ ሰው ፡ በመኪኖ ፡ እያሳፈሩ ፡ ገሚሱን ፡ ወደ ፡ ናኩራ ፡ ገሚሱን ፡ ወደ ፡ ደናኔ ፡ (መቃዲሾ) ፡ ገሚሱን ፡ ወደ ፡ አዘናራ ፡ (አጣሊያ) ፡ አጓዙት ።

በየታሰረበትም ፡ ስፍራ ፡ ማናቸውንም ፡ የውርደት ፡ ሥራ ፡ በሕዝቡ ፡ ላይ ፡ ፈጸሙበት ፡ እኔም ፡ ራሴ ፡ እንደዚሁ ፡ ታስሬ ፡ ወደ ፡ ደናኔ ፡ ስሄድ ፡ ከዚህ ፡ ቀጥሎ ፡ ያለውን ፡ ባይኔ ፡ ተመለከትሁ ።

በዚህ ፡ ባዲስ ፡ አበባ ፡ ከፈረስ ፡ ቤት ፡ ዐሥር ፡ ቀን ፡ ከታሰርን ፡ በኋላ ፡ በመጋቢት ፡ ፲፪ ፡ ቀን ፡ ከፈረስ ፡ ቤት ፡ በመኪና ፡ አሳፍረው ፡ እንፋስ ፡ ስልክ ፡ ወሰዱን ፡ በዚያም ፡ ስንደርስ ፡ ባሰሩን ፡ ቦታ ፡ ብዙ ፡ የተጠመዱ ፡ መትረየሶች ፡ ስለ ፡ ነበሩ ፡ የመገደያችን ፡ ቀን ፡ ስለ ፡ መሰለን ፡ ለሕይወታችን ፡ በፍጹም ፡ ተሰፋ ፡ ቁርጠን ፡ ነበር ። ይሁን ፡ እንጂ ፡ እጠራ ፡ ሚዳ ፡ ላይ ፡ አስቀምጠውን ፡ ዝናብ ፡ ሲደበድበን ፡ አደረ ፡ እንጂ ፡ ሰብስበው ፡ ባንድነት ፡ ሊፈጁን ፡ ነው ፡ ብለን ፡ ገምተነው ፡ የነበረውን ፡ በዚያ ፡ ጊዜ ፡ ብቻ ፡ ሳይፈጽሙ ፡ ቀሩ ። ከዚህ ፡ በኋላ ፡ መጋቢት ፡ ፲፫ ፡ ቀን ፡ ጧት ፡ ፻፳ ፡ የሚሆኑ ፡ መኪናዎች ፡ አምጥተው ፡ ባርባ ፡ ባርባ ፡ እየቁጠሩ ፡ አሳፈሩን ። ወዲያው ፡ የተቀመጥንበት ፡ መኪና ፡ ተቀጣጥሎ ፡ ከቆመና ፡ የሚጠብቁን ፡ ዘበኞች ፡ በየመኪናችን ፡ ከወጡ ፡ በኋላ ፡

ይዘን ፡ የሚሄደው ፡ ኮሎኔል ፡ ጋርሶ ፡ በርትተው ፡ እንዲጠብቁ ፡ ለዘበኞቹ ፡ ትእዛዝ ፡ አደረገላቸውና ፡ መኪናው ፡ መሄድ ፡ ዠመረ ። የገሚሶቹም ፡ ታሳሪ ፡ ዘመዶች ፡ ፍጹሚውን ፡ ለማወቅ ፡ ሌሊት ፡ መጥተው ፡ በየመኪናው ፡ አጠገብ ፡ ቁመው ፡ በሩቅ ፡ ይመለከቱ ፡ ነበርና ፡ መኪናው ፡ ጉዞውን ፡ ሲገምር ፡ በሩቅ ፡ እያዩ ፡ ያለቅሱ ፡ ዠመር ። እኛም ፡ እነሱንና ፡ አዲስ ፡ አበባን ፡ እያየን ፡ እያለቀሰን ፡ ትተናቸው ፡ ሄድን ።

ወዴት ፡ እንደሚወስዱንም ፡ ለይተን ፡ አናውቅም ፡ ነበር ። በመኪናም ፡ ስንሄድ ፡ ውለን ፡ ማታ ፡ የሚሰጡን ፡ የተፈጨ ፡ ዱቄት ፡ ነበርና ፡ መኪናው ፡ በቆመ ፡ ጊዜ ፡ ይህን ፡ ዱቄት ፡ እንዴት ፡ አድርጎ ፡ አብስሎ ፡ መብላት ፡ ባለማወቅና ፡ በበረሐ ፡ ምጣድና ፡ ውሃ ፡ በማጣት ፡ በልቶ ፡ ከሚያድረው ፡ ሳይበላ ፡ የሚያድረው ፡ ይበልጣል ። በዚህም ፡ ጉዞ ፡ ጊዜ ፡ ይበልጥ ፡ የሚያሳዝኑት ፡ ልጅ ፡ የታቀፉት ፡ ሴቶች ፡ ናቸው ። እነሱም ፡ ከመኪናው ፡ ጥበት ፡ ጋራ ፡ ከበረሐው ፡ ከሚሰማው ፡ ሙቀትና ፡ ከሞተሩ ፡ ግለት ፡ የተነሣ ፡ ሕፃናቶቹ ፡ በየቀኑ ፡ በየሰዓቱ ፡ ይሞቱ ፡ ነበር ። እነዚህንም ፡ አውርዶ ፡ ለመቅበር ፡ መኪና ፡ ሊቆም ፡ አይችልም ፡ እያሉ ፡ ችግር ፡ ነበርና ። እናቶቻቸው ፡ ብዙ ፡ መንገድ ፡ የሕፃን ፡ ሬሳቸውን ፡ በክንዳቸው ፡ እንደ ፡ ያዙ ፡ ከተጓዙ ፡ በኋላ ፡ ጥቂት ፡ ሲቆም ፡ ከመኪናው ወርደው ፡ አልታወቀ ፡ በረሐ ፡ ላይ ፡ እንደሚገባ ፡ ሳይቀብሩ ፡ ይመለሳሉ ። በዚህ ፡ አኳኋን ፡ መኪናና ፡ መንገድ ፡ ሲበላሽ ፡ በየበረሐው ፡ ፫ ፡ ቀን ፡ ፪ም ፡ ቀን ፡ እያደርን ፡ እየተራብን ፡ እየተጠማን ፡ መፈጠራችንን ፡ እስክንጠላ ፡ ድረስ ፡ እየተደበደብን ፡ በሚያዝያ ፡ ፴ ፡ ቀን ፡ መቃዲሾ ፡ አጠገብ ፡ ደናኔ ፡ ከምትባለዋ ፡ ስፍራ ፡ ደርሰን ፡ እግራችንን ፡ ዘርግተን ፡ ዐርፈን ፡ ስለ ፡ ዋልን ፡ በጣም ፡ ደስ ፡ አለን ።

ከዚያም ፡ ስንደርስ ፡ የስር ፡ ቤት ፡ ሹሞች ፡ መጥተው ፡ በጽሕፈት ፡ ተረክበው ፡ አስገቡን ። ከገባንም ፡ በኋላ ፡ ላንድ ፡ ሰው ፡ አንድ ፡ ሰሌን ፡ ለመኝታ ፡ አንድ ፡ የመብሊያ ፡ ሳሕን ፡ አንድ ፡ ውሃ ፡ መጥለቂያ ፡ እየጨመሩ ፡ አደሉን ። በዚህም ፡ ጊዜ ፡ ከመካከላችን ፡ አንዱ ፡ ይህ ፡ ሰሌን ፡ አሁን ፡ እንተኛበታለን ፡ ብንሞትም ፡ እንቀበርበታለን ፡ ብሎ ፡ ተናግሮ ፡ ሁላችንንም ፡ አስደነቀን ። ከዚህ ፡ በኋላ ፡ ለሰባት ፡ ሰው ፡ አንድ ፡ ጎገጥ ፡ ሰጥተው ፡ በዚያ ፡ እየገባን ፡ ተቀመጥን ። ቀጥራችንም ፡ በኋላ ፡ ከተጨመሩት ፡ ጋራ ፡ እስከ ፡ ሁለት ፡ ሺሕ ፡ አምስት ፡ መቶ ፡ ይደርሳል ። ከዚህ ፡ ውስጥ ፡ ገሚሱ ፡ ሴት ፡ ወይዘሮ ፡ ገሚሱ ፡ መኳንንት ፡ ገሚሱ ፡ ተራ ፡ ሕዝብ ፡ ነው ። ለቤታቸው ፡ ወለል ፡ ስጋጃ ፡ የሚያነጥፉት ፡ በነጠላ ፡ ሰሌን ፡ ላይ ፡ ተኙ ። አሽከሮቻቸውን ፡ ጠጅና ፡

ጠላ : የሚያጠጡት : በገዛ : ራሳቸው : ያንን : የጨው : ውሃ : እየጠለቁ : ጠጡ ። መኳንንቱም : ከኋላው : የሱማሌ : ዘበኛ : እየረገጠው : ከተራው : ሕዝብ : ጋራ : ከሩቅ : እየሄደ : ዕንጨትና : ውሃ : በትከሻው : ይሸከም : ዠመር ። በእንደዚህ : ያለ : ችግር : እስካንድ : ዓመት : ከቁየን : በኋላ : በሰ ፈሩ : ውስጥ : የትኩሳትና : የተሰበ : በሽታ : ገብቶ : ገሚሱን : እያቃዠ : ገሚ ሱን : እያሳበደ : ይገድለው : ዠመር ። ባራት : ወራት : ውስጥ : ፩ : ሺሕ : የሚ ሆን : ሰው : ሞተ ። እነሱንም : በየቀኑ : ወደ : ውጭ : እያወጣን : በአሸዋ : ውስጥ : በሚተኙበት : ሰሌንና : በሚለብሱት : አቡጃዲድ : እየጠቀለልን : ቀበርናቸው ።

አንድ : ዓመት : ተኩል : ደናኔ : ተቀምጠን : ይበልጡ : ሕዝብ : ከሞተ : በኋላ : የተረፈው : ሕዝብ : ጀናሌ : ከሚባል : አገር : ሄዶ : እየሠራ : እንዲበላ : እንጂ : ደናኔ : ሆኖ : በምግብ : በኩል : መንግሥትን : እንዳያስቸግር : ታሰበ ።

ጀናሌ : የሚባለው : ስፍራ : ፻፲፯ : የሙዝ : ኮንሴስዮን : ያለበት : ስፍራ : ነው ። ስለዚህ : የሞቃዲሾ : አገር : ገዥ : ከባለኮንሴስዮኖቹ : ጋራ : ስምም ነት : አድርጎ : ለያንዳንዱ : ኮንሴስዮን : ፶ : ወይም : ዐርባ : ኢትዮጵያውያን : ከመካከላቸው : ሹም : እያደረገ : እንዲያስረክብ : ለወሀኒ : ቤት : ሹም : አዘ ዘው ። ከዚህ : በኋላ : ባጃና : ባ፶ : በጅጅም : እየተቆጠረ : አንድ : አሠሪ : እየ ጨመረ : ለመውሰጃ : መኪና : ይዘው : ለመጡት : የኮንሴስዮን : ባለቤቶች : አስረከቡን ።

ከደናኔ : ተነሥቷን : ሠላሳ : ኪሎ : ሚትር : አልፈን : ጀናሌ : ወደሚባ ለው : ስፍራ : ደረሰን : በደረሰን : በማግስቱ : የሚሠራውን : ሥራ : እያዞረ : አሳዩን : ሥራውም : በይ : መቁፈር : ሙዝ : መኩትኩት : ነው ። ከደናኔ : የሄ ደው : ሰው : በኮንትራት : የተሰጠውን : ሥራ : ባንድ : ቀን : ሲጨርስና : ምግቡን : ሲቀበል : ሲያድርበትም : ጦሙን : ሲያድር : ሰነበተ ።

ከኢትዮጵያውያን : ጋራ : በዚያ : አገር : ያሉ : ሰማሌዎች : ወንዶቹም : ሴቶቹም : ከኢጣሊያ : አገር : ሀብት : ለመፈለግ : ለመጡት : ኢጣሊያኖች : እንደ : ባሪያ : ይሠራሉ ። በጀናሌ : ያለው : ፻፲፯ : አዚዬንዳ : (ኮንሴስዮን) : በያንዳንዱ : ፻ : ወይም : ፪፻ : የሱማሌ : ሠራተኛ : አለው ።

እነዚህም : ለየኔታቸው : ፯ : ቀን : ሙሉ : ያለ : ዕረፍት : እንደ : ባሪያ : ይሠራሉ ። እኛ : እንሥራ : ሴቶቻችን : እቤት : ምግባችንን : ያዘጋጃልን : ብለው : ወንዶቹ : ቢያመለክቱ : አይፈቀድላቸውም ። ሴቶቹ : ከወንዶቹ : እኩል : ዶማቸውን : እየያዙ : ወጥተው : የኢጣሊያኖቹን : እርሻ : ሲቁፍሩ :

ይውላሉ ፡ ምሳቸውንም ፡ በ፯ ፡ ሰዓት ፡ እዚያው ፡ እርሻቸው ፡ ላይ ፡ ባንድ ፡ ሰዓት ፡ ውስጥ ፡ አብሰለው ፡ ይበላሉ ፡ እንጂ ፡ እቤታቸው ፡ እንዳይሄዱ ፡ ክል ክል ፡ ነው ። ደከመን ፡ ቢሉም ፡ ሊያርፉ ፡ አይችሉም ። ከፊት ፡ አገንብሰው ፡ ሲሠሩ ፡ ከኋላ ፡ ፈረንጅና ፡ የሱማሌው ፡ አሠሪ ፡ አንዳንድ ፡ ጊዜ ፡ ቆም ፡ ያሉ ፡ እንደ ፡ ሆነ ፡ ይደበድቧቸዋል ። ያመማቸውም ፡ እንደ ፡ ሆነ ፡ እዚያው ፡ እርሻ ፡ ላይ ፡ ይተኛሉ ። ከዚያም ፡ ወደ ፡ ሐኪም ፡ ይዟቸው ፡ የሄደ ፡ እንደ ፡ ሆነ ፡ ሐኪሙ ፡ ባለኮንሴስዮን ፡ ደስ ፡ ለማሰኘት ፡ ሞሽተሽ ፡ ነው ፡ ወይም ፡ ሞሽ ተሽ ፡ ነው ፡ አልታመማችሁም ፡ ብሎ ፡ እጁን ፡ እፊታቸው ፡ ላይ ፡ ለመመርመር ፡ አስመስሎ ፡ ያስጠጋና ፡ ወዲያው ፡ በጥሬ ፡ ብሎ ፡ ይመልስና ፡ ለባለኮንሴስዮን ፡ ያስረክበዋል ። ርሱም ፡ በቶሎ ፡ እዚያው ፡ ወደ ፡ ርሻው ፡ አምጥቶ ፡ ከሠራተኞች ፡ ጋራ ፡ ይደባልቃቸዋል ። በውነት ፡ ታመዋል ፡ ተብለው ፡ የሚመሰክርላቸው ፡ ብርቆች ፡ ናቸው ። እንደዚሁም ፡ ደከመን ፡ ወይም ፡ ታመምን ፡ ብለው ፡ ወደ ፡ ሬዚዴንቱው ፡ (ወደ ፡ ገዥው) ፡ ላቤቱታ ፡ የሄዱ ፡ እንደ ፡ ሆነ ፡ ተደብድበው ፡ በዘበኛ ፡ ተይዘው ፡ ወደ ፡ ሥራቸው ፡ ይመለሳሉ ። ወይም ፡ እወሀኒ ፡ ቤት ፡ ታሰረው ፡ ሲወጡ ፡ ይመለሳሉ ፡ እንጂ ፡ ጣሊያን ፡ የሆነውን ፡ ጌታቸውን ፡ ጣሊያን ፡ ወደ ፡ ሆነው ፡ አገር ፡ ገዥ ፡ ሄደው ፡ አንዳች ፡ ፍርድ ፡ ሊያገኙ ፡ አይችሉም ፡ ነበር ።

ከሴቶቹ ፡ ሠራተኞች ፡ መካከል ፡ ገሚሶቹ ፡ ያረገዙ ፡ እንደ ፡ ሆነ ፡ እነ ሱም ፡ እንደ ፡ ሐኪሙ ፡ ቃል ፡ መውለጃቸው ፡ ፩ ፡ ወይም ፡ ፰ ፡ ቀን ፡ ቢበዛም ፡ ፲፮ ፡ ቀን ፡ ሲቀረው ፡ ዕረፍት ፡ ይሰጣቸዋል ። ሊወልዱ ፡ ሄደውም ፡ በተሰጠው ፡ ቀን ፡ ተጠብቀው ፡ ሳይወልዱ ፡ የቀሩ ፡ እንደ ፡ ሆነ ፡ ወደ ፡ ሥራቸው ፡ እንዲ መለሱ ፡ ይገደዳሉ ።

እኔም ፡ ይህን ፡ ሁሉ ፡ የተመለከትሁ ፡ ስለ ፡ ሆንሁ ፡ ሁኔታውን ፡ ዛሬ ፡ ደገና ፡ አድርጌ ፡ ለመግለጽ ፡ ያን ፡ ጊዜ ፡ የፎቶግራፍ ፡ ማንሻ ፡ መኪና ፡ ስለሌለኝና ፡ ማንሳት ፡ ስላልቻልሁ ፡ አዝናለሁ ።

ያን ፡ ጊዜ ፡ በጄ ፡ ቢኖርና ፡ ለማንሳት ፡ ብቸል ፡ ግን ።

፩ ፣ ከፊት ፡ ሲሠሩ ፡ ከኋላ ፡ ሲደበድቡ ።

፪ ፣ ወላጁ ፡ ሴት ፡ ጨቅላ ፡ ሕፃኗን ፡ በሙዝ ፡ ሥር ፡ አስደግፋ ፡ ርሷ ፡ ስት ሠራ ።

፫ ፣ ሐኪም ፡ አልታመምኸም ፡ ብሎ ፡ የመሰከረበት ፡ ግደለኝ ፡ እንጂ ፡ አልሠራም ፡ ብሎ ፡ በርሻው ፡ ውስጥ ፡ ተኝቶ ፡ ሲያቃስት ፡ ሌላም ፡ ይህን ፡ የመሰለውን ፡ አንሥቼ ፡ በዚህ ፡ መጽሐፍ ፡ ላይ ፡ እንዲታይ ፡ ባደረግሁ ፡ ነበር ።

እነዚህም ፡ ሰማሊያች ፡ ከዚህ ፡ ሥቃይ ፡ ቢታመሙ ፡ ሐኪም ፡ ደከመን ፡ በሌ ፡ አገረ ፡ ገዥው ፡ ሊያደናቸው ፡ አይችሉም ፡ ነበር ። ከዚህም ፡ ሥቃይ ፡ ለመጻፍ ፡ አንድ ፡ ተስፋ ፡ ብቻ ፡ ነበረቸው ። ይኸውም ፡ ቀን ፡ በረሀ ፡ ለብሰው ፡ እየዋሉ ፡ ሌሊት ፡ እየተጓዙ ፡ አምልጠው ፡ ወደ ፡ ኢትዮጵያ ፡ ግዛት ፡ መግባት ፡ ነበረ ። ዳሩ ፡ ግን ፡ ይኸውም ፡ እንደ ፡ ብርቅ ፡ የሚያዩት ፡ ተስፋቸው ፡ ኢትዮጵያ ፡ በኢጣሊያን ፡ መንግሥት ፡ የተያዙት ፡ ጊዜ ፡ ቆሞ ፡ ነበር ።

ምናልባት ፡ እንኳን ፡ የኢትዮጵያ ፡ መንግሥት ፡ ይኸንን ፡ ዐውቆ ፡ ባይከከራከርበት ፡ ሙሶሊኒ ፡ ግን ፡ በግዛቱ ፡ ይህ ፡ መሠራቱን ፡ እያወቀ ፡ ኢትዮጵያን ባሪያ ፡ ትግዛላች ፡ ብሎ ፡ በዓለም ፡ ማሳበር ፡ ፊት ፡ መክሰሱ ፡ ይገርማል ፡ በማለት ፡ አሳቤን ፡ ወሰኝ ፡ አሁን ፡ ወደ ፡ ዋናው ፡ ነገራ ፡ እመለሳለሁ ።

የኢትዮጵያ ፡ ሕዝብ ፡ በተለይ ፡ መኳንንቱና ፡ ወጣቱ ፡ ያገሩንና ፡ የውጭን ፡ አገር ፡ ትምህርት ፡ ጨምሮ ፡ የሚያውቀው ፡ እንዲሁም ፡ ከተራው ፡ ሕዝብም ፡ ውስጥ ፡ እየሰበሰቡ ፡ በያለበት ፡ ሲያግዙ ፡ ሕዝቡም ፡ በየሄደበት ፡ አገር ፡ ገሚሱን ፡ በሽታ ፡ ገሚሱን ፡ የሥራ ፡ ድካም ፡ ከጨረሰው ፡ በኋላ ፡ በአውሮፓ ፡ የሚደረገው ፡ ፖለቲካና ፡ የኢትዮጵያ ፡ አርበኞች ፡ ጽናት ፡ የኢጣሊያን ፡ መንግሥት ፡ የፖለቲካ ፡ ኅይሉን ፡ ወደ ፡ ሰላማዊነት ፡ እንዲያዞር ፡ አስገደደው ።

ምዕራፍ ፡ ፸፯ ።

የኢትዮጵያ ፡ አርበኞች ፡— የኢጣሊያ ፡ መንግሥት ፡ የጎይል ፡ ፖለቲከን ፡ ለመለወጥ ፡ እንደ ፡ ተገደደ ።

የኢጣሊያ ፡ መንግሥት ፡ ኢትዮጵያን ፡ ድል ፡ አድርጎ ፡ ለመያዝ ፡ ችሎት ፡ ከሰጠው ፡ መሣሪያ ፡ በቀር ፡ ኢትዮጵያን ፡ ለመግዛት ፡ ሌላ ፡ ተስፋ ፡ ያደረገው ፡ ነገር ፡ ነበር ፡ ይኸውም ፡ የኢትዮጵያ ፡ የነገድ ፡ ልዩነት ፡ ነው ።

የኢትዮጵያ ፡ ሕዝብ ፡ እንደ ፡ ርሱ ፡ አሳብ ፡ አንደኛው ፡ ወገን ፡ ከሴም ፡ ዘር ፡ የመጣው ፡ የትግሬና ፡ የሸዋ ፡ የጎጃም ፡ የባይሽካግና ፡ በጠቅላላው ፡ አማራ ፡ የሚባለው ፡ ፪ኛው ፡ በኢትዮጵያ ፡ ምዕራብና ፡ ደቡብ ፡ የሚገኙት ፡ እነወለጋ ፡ እነጅማ ፡ እነሲዳሞ ፡ እነአሩሲና ፡ እነዚህን ፡ የመሰሉት ፡ አገሮች ፡ ከካም ፡ ዘር ፡ የመጡ ፡ በነገድም ፡ በቋንቋም ፡ በሃይማኖትም ፡ የተለዩ ፡ ናቸውና ፡ ፩ኛው ፡ ወገን ፡ ቢያምጥብኝ ፡ ፪ኛውን ፡ ወገን ፡ ይገፍ ፡ አጠፋዋለሁ ፡ የማለት ፡ ተስፋ ፡

ነበረውና ፡ ይኸንንንም ፡ ሊሠራበት ፡ እንደ ፡ ጣረ ፡ በጉልህ ፡ ታይቷል ። ዳሩ ፡ ግን ፡ ፫ ፡ ሺህ ፡ ዓመት ፡ ባለው ፡ የነፃነቱ ፡ ዘመን ፡ በታሪኩ ፡ ውስጥ ፡ ምንም ፡ የሚያሳፍር ፡ ገጽ ፡ የሌለበት ፡ የኢትዮጵያ ፡ ሕዝብ ፡ በዚህ ፡ ጊዜ ፡ ደግሞ ፡ ይኸው ፡ ሕዝብ ፡ አንድነቱን ፡ አሳይቶ ፡ ለጠላቱ ፡ ፕሮግራም ፡ ሳይመች ፡ ቀረ።

የኢትዮጵያ ፡ ሕዝብ ፡ የገናኝነት ፡ ዝናው ፡ ሲነገር ፡ የቈዩውን ፡ እንደ ፡ ገና ፡ በዓለም ፡ ፊት ፡ ለማስመስከር ፡ ሲል ፡ በጠላቱ ፡ እጅ ፡ የሚያስፈራ ፡ ልዩ ፡ ልዩ ፡ መሣሪያ ፡ ሕግንም ፡ ተላልፎ ፡ የሚሠራበት ፡ ስምብና ፡ የጋዝ ፡ መርዝ ፡ መኖሩን ፡ እያወቀ ፡ ይህንን ፡ ጠላቱን ፡ ሊከላከል ፡ ከከተማም ፡ ከባላገርም ፡ ከታላላቅና ፡ ከታናናሽም ፡ አውራጃዎች ፡ ከገበሬም ፡ ከነጋዴም ፡ ከጸሓፊም ፡ ከወታደርም ፡ ከቤተ ፡ ክህነትም ፡ ከጋላም ፡ ካማራም ፡ ከሴትም ፡ ሳይቀር ፡ ከየነገዱ ፡ ሁሉ ፡ አለቃና ፡ ጭፍራው ፡ እየተሰማማ ፡ በያለበት ፡ ተሠራጨ ፡ ከነዚህም ፡ ከብዙዎቹ ፡ ውስጥ ፡ ለጊዜው ፡ ስማቸው ፡ የታወቀው ፡ ከዚህ ፡ ቀጥለው ፡ ተጽፈዋል ።

ሸዋ ።

- ክቡር ፡ ራስ ፡ አበበ ፡ አረጋይ ፡
- ደጃዝማች ፡ ፍቅረ ፡ ማርያም ፡
- » ፡ ወልደ ፡ ማርያም ፡
- » ፡ መስፍን ፡ ስለሺ ፡
- ከንቲባ ፡ ታክለ ፡ ወልደ ፡ ሐዋርያት ፡
- ደጃዝማች ፡ ዘውዱ ፡ አባ ፡ ከራሪን ፡
- » ፡ አውራሪስ ፡
- » ፡ መንገሻ ፡ ወሰኔ ፡
- » ፡ ሀብተ ፡ ሥላሴ ፡
- » ፡ ከፈለው ፡ ወልደ ፡ ጻድቅ ፡
- » ፡ ኅይሉ ፡ ወልደ ፡ መድኅን ፡
- » ፡ ተሰማ ፡ ሸንቀጥ ፡ (በቡልጋ) ፡
- » ፡ ዘውዴ ፡ አስፋው ፡
- » ፡ ገረሱ ፡ (በወሊሶ ፡ ባመያ) ፡
- » ፡ በቀለ ፡ (በሶዶ ፡ በጉራጌ) ፡
- ወይዘሮ ፡ ከበደች ፡ ሥዩም ፡
- » ፡ ሸዋ ፡ ረገድ ፡ ገድለ ፡
- » ፡ ቀለመ ፡ ወርቅ ፡ ጥሩነኽ ፡

- ፊታውራሪ : ጎይሌ : አባ : መርሳ : (በኮንታ) :
- » ገዛኸኝ :
- » ተደላ : መኩንን :
- » ፀሐዩ : ዕንቁ : ሥላሴ :
- » ወልደ : ጸድቅ :
- » ወዳጆ :
- » ተረፈ :
- » ከበደ : ካሳ :
- » ጎይሌ : ማርያም : ማናኸሌ :
- » ታደሰ : ጌታ : ብቻኸ :
- » ከበደ : ወልደ : ጊዮርጊስ :
- » መኩንን : ወልደ : ጊዮርጊስ :
- » ተሰማ : ወልደ : ጊዮርጊስ :
- » ታደሰ : ጎይሌ :
- » ዳርጌ :
- » ዝቅ : አርጌ :
- » ጎይሌ : ማርያም : ቸሬ :
- » ተወንድ : በላይ : ተክለ : ሃይማኖት :
- » ደባልቄ :
- » ዳርጌ :
- » ኪዳኔ : ወልደ : መድኅን :
- » ሞገስ : መኩሪያ : (በአሳግርት) :
- » አጉናፍር :
- » ደምሴ : ወልደ : ዐማኑኤል :
- » አማረ :
- » ይልማ : በሼ : (በእንሳሮ) :

- ፊታውራሪ : ከበደ : ብዙነሽ : (ሚታ) :
- » ወንድምነሽ : ገብረ : ኪዳን :
- » ደስታ : ሸዋርካብኸ : (በሐር : አምባ) :
- » ኪዳኔ : ወልደ : ጊዮርጊስ :

ወህኒ : አዛዥ : አየለ : ጎይሌ :
 ከንቲባ : ከበረ : ኃይለ : ሥላሴ :

- ልጅ : ጎይሌ : ማርያም : ማሞ :
- ቀኛዝማች : ጎብዜ :
- » መንግሥቱ :
- » ዳኚ : ደጋጋ :
- » ታችበሌ :
- » በቀለ : ወልደ : መድኅን :
- » ጎይሌ : ማርያም :
- » ተስፋዬ : ዕንቁ : ሥላሴ :
- » ታደሰ : ገነሜ :
- ግራዝማች : ኃይለ : ሥላሴ : በላይነሽ :
- » ሸንቀጤ :
- ባላምባራስ : በሻኸ :
- ባሻ : ወልደ : (ጣርማ : በር) :
- » ኤፍሬም :
- የሻለቃ : ጃገማ :
- ልጅ : ግዛቸው : ጎይሌ :
- » ተኩላ : ድል : ነግሀ :
- » ግሀሌ : ዕንቁ : ሥላሴ :
- አቶ : ኪዳኔ : በልሀ :
- » አበበ : ሸንቀጤ :
- » ተሰማ : ርገጤ :
- » ጅማ : ሰንበቱ :
- » በሻህ : ኃይሌ :
- » በንቲ : ጉሮ :
- » በቀለ : ወሰኔ :

በትግራ ።

- ደጃዝማች : ገብረ : ሕይወት :
- » ዐባይ : ካሳ :
- » ከበደ :

በጎጃም ።

- ራስ ፡ ጎይሉ ፡ በለው ፡
- ቢትወደድ ፡ ነጋሽ ፡ በዛብኸ ፡
- ደጃዝማች ፡ መንገሻ ፡ ጀምበሬ ፡
- » በላይ ፡ ዘለቀ ፡
- ፊታውራሪ ፡ ጎይሉ ፡ ኢየሱስ ፡ ፍላቴ ፡
- » ዘለቀ ፡ ደስታ ፡
- » አያሌው ፡ መከጋንን ፡
- » ደረሰ ፡ ሺፈራው ፡ (ሜጫ) ፡
- » በዩን ፡ ቢሻው ፡
- » ሺፈራው ፡ ረታ ፡
- » በቀለ ፡ አምባዬ ፡
- » በቀለ ፡ ካሳ ፡

በሰቄጣ ።

- ደጃዝማች ፡ ጎይሉ ፡ ከበደ ፡ (በዋናው ፡ ጦርነት ፡ ጊዜ ፡ ባርበኝነት ፡ ሕይወታቸውን ፡ የሠዉ) ፡
- ደጃዝማች ፡ ወንድ ፡ በወሰን ፡ ካሳ ፡ (በአርማጮሆ) ፡
- ደጃዝማች ፡ ውብነኸ ፡ ተሰማ ፡

በጎንደር ።

ደጃዝማች ፡ አዳነ ፡

በበጌምድር ።

- ደጃዝማች ፡ አስፋው ፡ ቦጋለ ፡ (በመና ፡ መቀጠዋ) ፡
- » ዳኘው ፡ ተሰማ ፡
- ፊታውራሪ ፡ አስፋው ፡ ይግዛው ፡ (በስማዳ) ፡
- » በረደድ ፡ አስፋው ፡
- » ይማም ፡ ተሰማ ፡ (በእስቴ) ፡

ከነዚህ ፡ ውስጥ ፡ አሁን ፡ በተጠሩበት ፡ ሹመታቸው ፡ በሕይወት ፡ ያሉ ፡ ገሚሾቹ ፡ የሞቱ ፡ አሉ ።

ሰልጣኞቻቸው ፡ ከገቡት ፡ ከጥቂቶቹ ፡ በቀር ፡ እነዚህ ፡ ከዚህ ፡ በላይ ፡ የተዘረዘሩትና ፡ ከነዚህም ፡ ሌላ ፡ ሰማቸውን ፡ ለጊዜው ፡ ያላገኘው ፡ አርበኞች ፡ ጭፍራ ፡ ጭፍራቸውን ፡ እየያዙ ፡ በያለበት ፡ ከኢጣሊያኖች ፡ ጦር ፡ ጋራ ፡ ፊት ፡ ለፊትም ፡ እየገጠሙ ፡ በደፈጣም ፡ እየሆኑ ፡ ሲዋጉ ፡ ኖሩ ። ድል ፡ ከሚሆኑበትም ፡ ጊዜ ፡ ይልቅ ፡ ድል ፡ እያደረጉ ፡ የሚመለሱበት ፡ ጊዜ ፡ ይበልጣል ።

የኢጣሊያ ፡ ጦር ፡ አዛዥም ፡ ከኋላ ፡ የነጩን ፡ ከፊት ፡ ያገር ፡ ተወላጁን ፡ ወታደር ፡ እያደረገ ፡ ዘንድሮ ፡ ያርበኛን ፡ ነገር ፡ እጨርሳለሁ ፡ እያለ ፡ በጎይል ፡ ሲነሣ ፡ እነሱም ፡ ጎይሉን ፡ በጎይል ፡ እየሰባቡ ፡ ይመልሱት ፡ ዠመር ።

የኢጣሊያ ፡ መንግሥት ፡ የዓለም ፡ ማኅበርን ፡ አሸንፎ ፡ በጎይል ፡ ጦርነት ፡ እንደ ፡ ዠመረ ፡ የተንቤንንና ፡ የማይጨውን ፡ ጦርነት ፡ በጎይልና ፡ ባረመኔነት ፡ እንደ ፡ ፈጸመ ፡ መናገሻ ፡ ከተማዋንም ፡ ከያዘ ፡ በኋላ ፡ ታማኝ ፡ ሆኖ ፡ የገባለትን ፡ ሕዝብ ፡ በጎይል ፡ ለማስተዳደር ፡ አርበኞችንም ፡ በጎይል ፡ ለማጥፋት ፡ ተነሣ ፡ ይሁን ፡ እንጂ ፡ አርበኛን ፡ መደምሰስ ፡ ሊዋጥ ፡ የማይቻል ፡ መራራ ፡ ጎርሻ ፡ ሆነበት ።

ከ፲፱፻፳፰ ፡ ዓ ፡ ም ፡ አንሥቶ ፡ እስከ ፡ ፲፱፻፴ ፡ ዓ ፡ ም ፡ ድረስ ፡ በታማኝነት ፡ የተቀመጠውን ፡ የኢትዮጵያን ፡ ሕዝብ ፡ ደም ፡ በልዩ ፡ ልዩ ፡ አኳኋን ፡ እስከሚቻለው ፡ ድረስ ፡ አፈሰሰ ።

ራሱ ፡ በቀጥታ ፡ ከሚያፈሰው ፡ ደም ፡ በቀር ፡ የኢትዮጵያን ፡ ሕዝብ ፡ ክርስቲያኑን ፡ በእስላም ፡ ጋላውን ፡ ባማራ ፡ አዳሉን ፡ በሰማሌ ፡ የተማረውን ፡ ባልተማረ ፡ ወጣቶቹን ፡ በሽማግሌዎች ፡ ጌታውን ፡ ባገልጋይ ፡ እመቤቲቱን ፡ ካገልጋዩቱ ፡ ርስ ፡ በርሱ ፡ ሊያዋጋና ፡ በመጨረሻም ፡ ለምለሙ ፡ የኢትዮጵያ ፡ ስፍራ ፡ ባዶ ፡ ሲሆን ፡ የራሱን ፡ ሕዝብ ፡ አምጥቶ ፡ ለመተካት ፡ የተረፈውንም ፡ የኢትዮጵያን ፡ ሕዝብ ፡ ወደ ፡ በረሐ ፡ ለማዛወር ፡ መሠረታዊ ፡ አሻቡ ፡ ስለ ፡ ነበረ ፡ ለዚህ ፡ ፕሮግራሙ ፡ እንዲመቸው ፡ በጋላው ፡ አገር ፡ ያማራ ፡ ወታደር ፡ አስቀመጠ ። እንደዚህ ፡ ባማራ ፡ አገር ፡ የጋላ ፡ ወታደር ፡ የጋላ ፡ ዘርነት ፡ ላለው ፡ አርበኛ ፡ ያማራውን ፡ ወታደር ፡ በሸዋ ፡ ላለውም ፡ አርበኛ ፡ የኤርትራንና ፡ የጋላን ፡ ወታደር ፡ እየላከ ፡ ሲያዋጋ ፡ ኖረ ። በኢትዮጵያ ፡ ቤተ ፡ ክርስቲያን ፡ አጠገብ ፡ የእስላም ፡ መስጊድ ፡ በጳጳሱ ፡ አጠገብ ፡ ቃዲ ፡ እያደረገ ፡ በመፎካክርና ፡ በመመቀኛነት ፡ እንዲጣሉ ፡ አደረገ ።

በዚህም ፡ ጊዜ ፡ ለያንዳንዳቸው ፡ የሚያደርገው ፡ ስብከት ፡ ሁለቱ ፡ ወገ

ኖች ፡ በጠብ ፡ ዐይን ፡ እየተያዩ ፡ በመካከሉ ፡ የራሱ ፡ ገዥነት ፡ እንዲጸድቅ ፡ የሚያደርግለት ፡ ነበር ።

ዳሩ ፡ ግን ፡ ይህ ፡ የወገን ፡ መለየት ፡ ፖለቲካ ፡ በገሚስ ፡ እንደ ፡ ጠቀመው ፡ ወገን ፡ ለይቶ ፡ ይተላለቅልኛል ፡ ብሎ ፡ እዳር ፡ ቁም ፡ ቢመለከት ፡ የኢትዮጵያ ፡ ሕዝብ ፡ ጋላውም ፡ አማራውም ፡ ውስጡን ፡ የመተባበር ፡ መንፈስ ፡ አደረበት ። የሚያምረው ፡ የኢትዮጵያ ፡ ታሪክ ፡ ገጹን ፡ ሳይለውጥ ፡ በሽዋ ፡ ብዙ ፡ አርበኞች ፡ በራስ ፡ አበባ ፡ እየተመሩ ፡ የጠላትን ፡ ጦር ፡ በየጊዜው ፡ ሲሰብሩ ፡ እንዲሁም ፡ በሰቁጣ ፡ በደጃዝማች ፡ ጎይሉ ፡ ከበደ ፡ መሪነት ፡ በትግሬ ፡ በደጃዝማች ፡ ገብረ ፡ ሕይወት ፡ መሪነት ፡ በጋላ ፡ አገር ፡ በደጃዝማች ፡ ገረሱ ፡ መሪነት ፡ በጉራጌ ፡ በደጃዝማች ፡ በቀለ ፡ ወያ ፡ መሪነት ፡ በጉጃም ፡ በነደጃዝማች ፡ መንገሻ ፡ ጀምበሬ ፡ መሪነት ፡ በቦረናና ፡ በገሙ ፡ በነደጃች ፡ ተስፋዬ ፡ ወልዴ ፡ መሪነት ፡ እንዲሁም ፡ በያውራጃው ፡ የኢትዮጵያ ፡ አርበኛ ፡ እየተነሣ ፡ የጠላቱን ፡ ጎይል ፡ ይሰብር ፡ ዠመር ።

አዲስ ፡ አበባ ፡ በገባ ፡ ጊዜ ፡ «ኢትዮጵያን ፡ ያዝሁ ፡ ጦርነቱ ፡ አለቀ ፡ በመላው ፡ ኢትዮጵያ ፡ የሰላም ፡ ሥራ ፡ ተመሥርቷል ፡ የኢትዮጵያም ፡ ሕዝብ ፡ የኔን ፡ ገዥነት ፡ ከዳር ፡ እስከ ፡ ዳር ፡ ወደ ፡ ተቀብሏል» ፡ ብሎ ፡ አስታውቆ ፡ ነበርና ፡ ግርማዊ ፡ ጃንሆይ ፡ በኤውሮፓ ፡ ሆነው ፡ በፖለቲካ ፡ ክርክር ፡ ወታደሮቻቸውም ፡ በኢትዮጵያ ፡ ተራራና ፡ ጫካ ፡ ሆነው ፡ በጦርነት ፡ በተከላከሉና ፡ ይህንንም ፡ ዓለም ፡ በግልጽ ፡ በተረዳ ፡ ጊዜ ፡ ነገሩ ፡ ለኢጣሊያ ፡ መንግሥት ፡ የሚያሳፍረው ፡ ሆነ ። ስለዚህ ፡ «እስከ ፡ መቼ ፡ ነው ፡ የነዚህን ፡ የአርበኞች ፡ ድምፅ ፡ የምሰማው ፡ እንደ ፡ ምንም ፡ ብላችሁ ፡ በዚህ ፡ ዓመት ፡ ባለው ፡ ጎይላችሁ ፡ ጨርሱልኝና ፡ ከጭቅጭቅ ፡ አሳርፉኝ» ፡ ሲል ፡ ሙሶሊኒ ፡ አዲስ ፡ አበባ ፡ ወዳሉት ፡ ወደ ፡ ዱካ ፡ ዳዎስታና ፡ ወደ ፡ ጄኔራል ፡ ናዚ ፡ ላከ ፡ ይባላል ። እነሱም ፡ ባታዩ ፡ በባታዩ ፡ እያከታተሉ ፡ አርበኞችን ፡ ለመጨረስ ፡ ቢልኩ ፡ አርበኞች ፡ ድል ፡ እየመቱ ፡ ይመልሷቸው ፡ ዠመር ። በዚህም ፡ ዐይነት ፡ ቱቱን ፡ ዓመት ፡ ቢደግሙት ፡ ቢደጋግሙት ፡ ምንም ፡ የተለወጠ ፡ ነገር ፡ አላገኙም ። ጥቂቶች ፡ በእጃቸው ፡ የወደቁ ፡ አርበኞች ፡ እያገኙ ፡ ቢስቅሏቸው ፡ ራሳቸውንም ፡ ባረመኔነት ፡ ቢያስቁርጡ ፡ ይልቁንም ፡ ይኸው ፡ አረማዊ ፡ ሥራቸው ፡ የአርበኛን ፡ ጎይል ፡ አስጨክኖ ፡ አበረታው ፡ እንጂ ፡ ሊያላላው ፡ አልቻለም ። በብዙ ፡ ማባበልና ፡ በብዙ ፡ ተስፋ ፡ መስጠት ፡ አሥር ፡ አርበኞች ፡ አስገብተው ፡ እንደ ፡ ሆነ ፡ ከ፻ ፡ የሚበልጡ ፡ ተገዥዎች ፡ እንደ ፡ ገና ፡ ከከተማ ፡ ወደ ፡ አርበኝነት ፡ ይወጣሉ ። በመጨረሻም ፡ የአርበኝነት ፡ ስም ፡ እያማረ ፡ እየ

ገነነ ፡ የባንድነት ፡ ስም ፡ እያስቀየመ ፡ ይሄድ ፡ ዠመር ።

የኢጣሊያን ፡ ጦር ፡ በውጭ ፡ አርበኞቹ ፡ በመትረየስና ፡ በጠመንገር ፡ ሲቁሉት ፡ እንደዚሁ ፡ በውስጡ ፡ ያሉ ፡ ሕዝቦች ፡ ካርበኛም ፡ በመላላክ ፡ ርስ ፡ በርሳቸው ፡ በመሰባበክ ፡ መንግሥቱን ፡ በነገር ፡ ይቁሉት ፡ ዠመር ፡ በዚህ ፡ ጊዜ ፡ የኢጣሊያ ፡ መንግሥት ፡ ራሱ ፡ የዞረ ፡ ያኸል ፡ ሆኖ ፡ ማስተዳደር ፡ አቃተው ። በሽማቸው ፡ ሰዎች ፡ ላይ ፡ ያለው ፡ እምነት ፡ ባልሾማቸው ፡ ላይ ፡ ካለው ፡ ልዩነት ፡ አጣ ። ምንም ፡ እንኳ ፡ እውነተኞች ፡ ሰላዮችና ፡ ባንዶች ፡ ቢኖሩ ፡ ለዚያ ፡ ጊዜ ፡ ባንዳውና ፡ አርበኛው ፡ ሰላዩና ፡ ተሰላዩ ፡ ተዘባረቀበት ።

ከዚህ ፡ በኋላ ፡ የፋሺስት ፡ ፊዴራሲዮን ፡ ሹም ፡ በመበላጨት ፡ ያለውን ፡ ሕዝብ ፡ እስላሙንና ፡ ክርስቲያኑንም ፡ አማኙንም ፡ ሁሉንም ፡ ባንድነት ፡ እንፍጅና ፡ በፊታችን ፡ ያለውን ፡ ጠላታችንን ፡ እንደ ፡ ልባችን ፡ እንግፋ ፡ የማለት ፡ አላብ ፡ አድሮበት ፡ ሲያመዘገቡ ፡ በመካከሉ ፡ ዱካ ፡ ዳዎስታና ፡ ጄኔራል ፡ ናዚ ፡ ፍራንካ ፡ የሚባሉት ፡ የነዚህን ፡ ፖለቲካ ፡ ተቃውመው ፡ ሌላ ፡ አዲስ ፡ ፖለቲካ ፡ ለመመሥረት ፡ ተስማሙ ፡ ይባላል ።

ይኸውም ፡ የጎይሉንና ፡ የደም ፡ ማፍሰሱን ፡ ሥራ ፡ አቁመው ፡ ካርበኛ ፡ ጋር ፡ ዕርቅ ፡ ማድረግ ፡ በያገሩ ፡ የታሰረውን ፡ እስረኛ ፡ መፍታት ፡ ርስቱን ፡ የተቀማውን ፡ መመለስ ፡ ወጣቱን ፡ ላገሩ ፡ አሳቢ ፡ የሆነውን ፡ ወገን ፡ መኳንንቱንና ፡ ሴት ፡ ወይዘሮውን ፡ በገንዘብና ፡ በሹመት ፡ በሽልማት ፡ ማሸነፍ ።

እነዚህም ፡ የዚህን ፡ ፕሮግራም ፡ አደራጅተው ፡ ለመሥራት ፡ ሲገምገሙ ፡ እነዚያ ፡ የደም ፡ ሰው ፡ የሆኑት ፡ ፋሺስቶች ፡ የሰላማዊውን ፡ ሕዝብ ፡ የሽማግሌውንም ፡ የሕፃኑንም ፡ ደም ፡ እንደ ፡ ለመዱ ፡ ለማፍሰስ ፡ አቁብቀው ፡ ሳለ ፡ ለጊዜው ፡ የነናዚና ፡ የነፍራንካ ፡ ፕሮግራም ፡ እንዲሠራበት ፡ ቤተ ፡ መንግሥቱ ፡ ስለ ፡ ተቀበለው ፡ የኤውሮፓና ፡ ያርበኞች ፡ ጦርነት ፡ እስኪፈጸም ፡ ድረስ ፡ መሣሪያቸውን ፡ በየመጋዘናቸው ፡ እያስቀመጡ ፡ ይጠባበቁ ፡ ዠመር ።

ከዚህ ፡ በኋላ ፡ በኢጣሊያ ፡ በናኩራ ፡ በደናኔ ፡ ታስሮ ፡ ከሞት ፡ የተረፈውን ፡ እየፈቱ ፡ ወዳገሩ ፡ መለሱት ። ቤቱን ፡ ርስቱን ፡ እየቀሙ ፡ አባረውት ፡ የነበረውን ፡ መለሱለት ፡ ወይም ፡ ኪራይ ፡ እንዲቀበል ፡ አደረጉ ። በኢትዮጵያ ፡ መንግሥት ፡ ውስጥ ፡ የከበረውን ፡ የማዕርግ ፡ ስም ፡ ራስ ፡ ደጃዝማች ፡ ፊታውራሪ ፡ እያሉ ፡ የማይገባውን ፡ ሁሉ ፡ ሹሙት ። አሥመራን ፡ ሲገዙ ፡ ላገር ፡ ተወላጅ ፡ ሰጥተውት ፡ የማያውቁትን ፡ የኮማንዳዮርና ፡ የካባሌሪነት ፡ የማዕርግ ፡ ስም ፡ ባዲስ ፡ አበባ ፡ ለተርታ ፡ አስተርጓሚዎችና ፡ ምስለኔዎች ፡ ሰጧቸው ። ላንድ ፡ አስተርጓሚ ፡ ወይም ፡ ምስለኔ ፡ ከ፻፶ ፡ ወይም ፡ ከ፻፶፬ ፡ ሊሬ ፡ በላይ ፡

ሰጥተው ፡ የማያውቁትን ፡ ካ፩ ፡ ሺህ ፡ እስከ ፡ ፪ ፡ ሺህ ፡ ሊሬ ፡ ቀለብ ፡ ይሰጡ ፡
 ዠመር ፡ ቸግሮኛል ፡ ብሎ ፡ ለሚያመለክታቸው ፡ ላንድ ፡ ጊዜ ፡ ጉርሻ ፡ እስከ ፡
 ፳ ፡ ሺህ ፡ ዳራነት ፡ ይሰጡ ፡ ዠመር ፡ ጥቀርን ፡ ለመቅረብ ፡ ይጠየቅ ፡ የነበሩ
 ትን ፡ እስከ ፡ ቤቱ ፡ ድረስ ፡ እየሄዱ ፡ ወይም ፡ ወደ ፡ ቤታቸው ፡ እየጠሩ ፡ አብ
 ረው ፡ እየተጋበዙ ፡ የጎዘኑም ፡ የደስታውም ፡ ተካፋይ ፡ መሰሉ ፡ ፊት ፡ ለፊት ፡
 እየተዋጋ ፡ የበደላቸውን ፡ አርበኛ ፡ በዘመዱ ፡ በኩል ፡ አባብለው ፡ ከገባላቸው ፡
 በኋላ ፡ ገበርዲን ፡ እያለበሱ ፡ መትረየስ ፡ ሽጉጥ ፡ እየሰታጠቁ ፡ ለሽርሽር ፡ አቶ
 ሞቢል ፡ እየጨመሩ ፡ ለቀቁት ፡ ከመኳንንቱም ፡ ከወጣቱም ፡ ከካህናቱም ፡ ከወ
 ይዛዝሩም ፡ መካከል ፡ ገሚሱን ፡ ሮማ ፡ ድረስ ፡ በከበሬታ ፡ እየወሰዱ ፡ የሮማን ፡
 ከተማ ፡ በማላየትና ፡ በዚያ ፡ ያለውን ፡ ኅይላቸውን ፡ በመመልከት ፡ በልቡ ፡
 እንዲረታ ፡ ከሙሶሊኒም ፡ እያገናኙ ፡ መለሱት ፡ በተቻላቸው ፡ መጠን ፡ ሕዝቡ
 ከሕዝባቸው ፡ ቤተ ፡ ክርስቲያኑ ፡ ከቤተ ፡ ክርስቲያናቸው ፡ እንዲቀራረብና ፡
 በማይጨው ፡ ጦርነትና ፡ በግራዚያኒ ፡ የተነሣ ፡ በኢትዮጵያውያን ፡ ላይ ፡
 ያለው ፡ የጠላትነት ፡ ቀስል ፡ እንዲድን ፡ አሰቡ ።

ምክንያቱም ፡ የኤውሮፓ ፡ ጦርነት ፡ ተፈጽሞ ፡ በውጭ ፡ ያለው ፡ አርበ
 ኛም ፡ ስደተኛውም ፡ ተመልሶ ፡ በገባላቸው ፡ ጊዜ ፡ በጠባያቸውና ፡ በደም ፡
 ሥራቸው ፡ ውስጥ ፡ ያለውን ፡ እውነተኛውን ፡ የጭካኔ ፡ ሥራቸውን ፡ ለመፈ
 ጸም ፡ እንጂ ፡ በውነት ፡ ለኢትዮጵያውያን ፡ ደገንነትና ፡ ክብረት ፡ አስበው ፡
 አልነበረም ። እንደዚህ ፡ ያለው ፡ ወጥመድ ፡ በሕዝቡና ፡ ይልቁንም ፡ ባርበኞች
 ዘንድ ፡ የተሰወረ ፡ አልነበረም ። ያርበኞችንም ፡ ድካም ፡ የግርማዊ ፡ ጃንሆይ ፡
 ሎንዶን ፡ መኖርና ፡ ከዚያ ፡ በየጊዜው ፡ የሚላከው ፡ ደብዳቤና ፡ ጋዜጣ ፡ እያጽ
 ናና ፡ ያበረታቸው ፡ ነበር ።

በዚህ ፡ ምክንያት ፡ መሣ ፡ ለመሣ ፡ እንደሚተያይ ፡ ሁለት ፡ መንግሥት ፡
 የኢጣሊያ ፡ መንግሥት ፡ ጦርነቱ ፡ እንዲቆምና ፡ ዕርቅ ፡ እንዲደረግ ፡ ወደ ፡
 ክቡር ፡ ራስ ፡ አበበና ፡ ወደ ፡ ሌሎችም ፡ ያርበኛ ፡ አለቆች ፡ መላክተኛ ፡ ላከ ።
 ለራሳቸውና ፡ ለጭፍሮቻቸውም ፡ ገበርዲን ፡ ሱካር ፡ ዱቄት ፡ በያይነቱ ፡ ዐረቁ ፡
 በየጊዜው ፡ እያስጫኑ ፡ ይልክላቸው ፡ ዠመር ፡ ቀጥሎም ፡ የኔ ግዛት ፡ ከዚህ ፡
 አያልፍም ፡ የናንተም ፡ ግዛት ፡ ከዚህ ፡ ይደርሳል ፡ እያለ ፡ ይካለላቸው ፡ ዠመር

ከኢጣሊያኖቹም ፡ መላክተኛ ፡ እየሄደ ፡ ባርበኞች ፡ ዘንድ ፡ ካርበኞችም ፡
 ዘንድ ፡ ወደ ፡ ኢጣሊያኖች ፡ ዘንድ ፡ እየሄደ ፡ እንደ ፡ ጉዳይ ፡ ፈጸሚ ፡ ይቀመጥ ፡
 ዠመር ፡ ኢጣሊያኖቹም ፡ ባዲስ ፡ አበባ ፡ ለመጣው ፡ አርበኛ ፡ እነሱን ፡ ከልቡ ፡
 ካገለገላቸው ፡ ይበልጥ ፡ ክብር ፡ ሰጥተው ፡ አቁላመጡት ። በዚህም ፡ ጊዜ ፡



ከአርበኞቹ ፡ አንዱ ፡ ፈታውራሪ ፡ ኃይሌ ፡ አባ ፡ መርሳ ።